

# TIGHT BINDING BOOK

UNIVERSAL  
LIBRARY

**OU<sub>1</sub>194492**

UNIVERSAL  
LIBRARY



OSMANIA UNIVERSITY LIBRARY

Call No. M81.6/k458 accession No. M4227

Author खांडेकर सूर्यकांत

Title सावली 1954

This book should be returned on or before the date last marked below.



# सा व ली

काव्यसंग्रह

सूर्यकान्त खाण्डेकर

एम्. ए.

किंमत दोन रुपये

प्रकाशक :

माधव बा. घोरपडे, बी. ए. (ऑ.)

C/o ९८३ ए, शिवाजी पेठ,

कोल्हापूर.

मुद्रक :

माधव कृष्णाजी सहस्रबुद्धे,

प्रोप्रायटर, श्रीज्ञानेश्वर प्रेस,

३९३ सी, शिवाजी रोड, कोल्हापूर.

सर्वाधिकार लेखकाधीन

प्रथमावृत्ति

१५ ऑगस्ट १९५४

विक्रेते :

व्ही. व्ही. लिमये अँड सन्स

महाद्वार रस्ता, कोल्हापूर.

सौ. गंगूताई कोकिळ,  
बी. ए., बी.टी.

मुख्याध्यापिका,  
महाराणी लक्ष्मीबाई गर्ल्स हायस्कूल,  
कोल्हापूर,  
यांना

सादर समर्पण





## प्रस्तावना

प्रेम आणि प्रणयभावना हा अनेक कवींप्रमाणे सूर्यकान्त खांडेकर यांचाहि स्थायीभाव आहे, असे म्हणावयास हरकत नाही. त्यांतहि विफल प्रीतीच्या निराशेने ते जीं गाणीं गातात त्यांत एकप्रकारची उत्कटता व आर्तता आढळते. प्रेम हाच त्यांच्या काव्याचा मुख्य विषय असला तरी त्यांतहि अनेक छटा आढळून येतील. सौंदर्याच्या दर्शनाने बेहोष होणे व त्याच्या वर्णनांत रंगणे हा कवीचा सहज स्वभाव होय. त्यांतहि स्त्री-सौंदर्यावर भर जास्त. 'तूं निळ्या नभातिल राणी ग', 'नवखें वारें', 'स्वर्गपरी' या कवितांत स्त्रीसौंदर्याच्या वर्णनावरच भर दिलेला आढळेल. 'वनराणी' मध्ये ग्रामीण सौंदर्याचे मादक वर्णन दिसून येईल. धुंद व क्वचित् तृप्त प्रणय हा 'निळसर डोंगर', 'आज अकल्पित', 'नांव', 'गडे तूं चंचल सौदामिनी' या कवितांचा विषय आहे.

सूर्यकान्त खांडेकर यांच्या कविता वाचल्यानंतर त्यांचे शब्दसौष्ठव, कल्पनाविलास यांपेक्षांहि त्यांच्या प्रामाणिक व संवेदनाक्षम हृदयाची साक्षच आपल्या मनावर अधिक ठसते. या कवीचे मन शुद्ध, निर्मळ आहे, उत्कट आहे म्हणून त्यांच्या काव्यांतहि एकाच भावनेची शुद्धता व उत्कटता आढळते.

क्षणक्षण जीवनाचा मला जिकायाची आस

रोज नवी अनुभूति रोज नवीन साहस

अशा उमेदीचा हा कवि प्रेमनिराशेने गोठून गेल्यासारखा, स्थगित झाल्यासारखा होतो व एकंदर जीवनाविषयी त्याला उद्वेग व उदासीनता वाटू लागते. 'अकिंचन जिथे मृत्यूचेच जिणे जगतो,' 'जिथे मानाला भलत्यांचा संग लाभतो,' 'सत्तेसाठीं जिथे सत्याचा भंग होतो' अशा या जगताचा वीट येऊन या जगतापासून मुक्ति मिळावी म्हणून तो देवाजवळ मागणे मागतो. परंतु हीं शल्ये मनांत सलत असतां हि—

तुजसाठीं मी जगे, जिवलगे ! तरी याच जगतीं !

अशी निष्ठा या कवीच्या वृत्तीत आहे. म्हणून तो पुनःपुन्हां प्रमाकडे वळतो. पुनः हा 'रेशमाचा फांस' बसतो, पुनःपुन्हां तो आभासांत रंगतो व स्वतःचें विश्व निर्माण करतो. या विश्वांत नागरी जीवनाची कृत्रिमता नाही. हें विश्व निसर्गानें नटलेलें व प्रीतिरसानें भरलेलें आहे. 'हे पर्णानो, हे पुष्पांनो', 'कृष्णसखा मी' व 'प्रभु कृष्णापरि' या कवितांत सूर्यकान्त खाण्डेकरांनीं आपलें ध्येय जगाला सांगितलें आहे.

प्रभु कृष्णापरि घुमवित वेणू  
त्रैलोक्यांतुन घेइन तान  
पोकळिचा घेऊन कटोरा  
विश्वप्रेम मी मागिन दान

—प्रभु कृष्णापरि

होरी खेळत खेळत उडविन  
इंद्रधनूचे अद्भुत रंग  
तुमच्यामधली कौरवनीति  
करायची मज आतां भंग

—कृष्णसखा मी

परंतु ते तुम्हांला बजावतात—

त्यासाठीं पण घ्या हो जाणुन  
हृदयाहृदयांमधले भाव  
त्यासाठीं पण हवें तुम्हांला  
सत्त्वशील अन् होणें पांडव

—कृष्णसखा मी

परंतु हृदयाहृदयांमधले भाव जाणणें अत्यंत कठीण. जिच्यावर कवीची प्रीति; जडली तिलाहि कवीच्या हृदयामधले भाव कळत नाहीत; म्हणून हा—

अंधाराचा चिरप्रवासी अंधारीं फिरतो  
अंधारांतिल काळीं गाणीं ओंठीं सांठवितो

—आसावुनि मी घांवुं कशाला ?

कधि पुनः न आतां येइन तुझिया दारीं  
मज तुझ्या दिलाची दुर्लभ गे दिलदारी  
अंकूर जळाले, दुष्ट नियतिचा खेळ  
परि क्लान्त होउनी अंग टाकितां शयनीं  
कां वृथा चारुते फिरसी अंतःकरणीं ?

— जरतारी क्षण

वसंत सरला आणि राहिली  
मागें केवळ जळकी माया  
प्रीति निमाली आणि राहिल्या  
मागें केवळ काजळ छाया

— वसंत सरला

परंतु प्रेमनिराशेचें सुखहि कांहीं काळ हवेंहवेंसें वाटें, कारण  
'एकलेपणाहुन प्रेमनिराशा बरी.' दोन समान्तर रेषा कधींच एकत्र मिळणार  
नाहींत हें कवीला माहीत आहे. परंतु सहप्रवास घडावा एवढीच त्याची  
मागणी. तीहि मान्य केली जात नाही व मग अंधाराला काजळी चढते.

आज गडे तूं नाहीं आलिस  
कसा तरी हा दिन मावळला  
आज गडे तूं नाहीं दिसलिस  
चढे काजळी अंधाराला

—चढे काजळी अंधाराला

भग्नश मी येथ झुरे, कोण पुसतो दुःखांत  
अंधारांतली सावली नाहीं कोणास दिसत

—रात पसरे भोंवती

कवीची लाजरी व संकोची वृत्तीही त्याच्या प्रेम-साफल्याच्या आड येते.

मनांतलें तें मनांत ठेवुन  
अनुदिन जावें असेंच येथुन  
झुरत जळत राहिलों परस्पर

असेच आपण अनुदिन अनुदिन !

—अनुदिन यावें

सहवास घडला तरी विपरीत कांहीं घडत नाही; मग कवि स्वतःशीं  
म्हणत रहातो—

विपरीत न घडलें अन् सरला तो क्षण  
वंचनाच केली त्या दिवशीं आपण—  
वंचनाच केली त्या दिवशीं आपण !

—विपरीत न घडलें.

या निराशेतून व दारिद्र्यादि दुःखांतून निर्माण झालेली विषादाची व  
उद्वेगाची कडवट छटा या कवितांत वारंवार आढळते—

आसावल्या हृदयाचीं झालीं उघडीं कवाडे  
आतां कुणा देवतेचे सुरू व्हायचे पवाडे ?  
घडायचा फिरूनिया तोच काय इतिहास ?  
भास आभास पुनश्च पुनः रेशमाचा फांस ?

—पुनः रेशमाचा फांस ?

हा कडवटपणा ( Cynicism ) व उपरोध ( Irony ) स्वतःवरच  
रोखलेला आहे. अशाच प्रकारच्या कडवट व अहंकारी मनःस्थितीत कवि  
उपेक्षा करणाऱ्या प्रेयसीला बजावतो—

उदात्त माझे प्रेम खरोखर  
बंध न त्याला पार्थिवतेचे  
अमर पुष्प तें तुला अर्पिलें  
—मिरव श्रेय तूं अभिमानाचें !

—उदात्त माझे प्रेम

देवाघरचा अमर विहग तूं रसवंती तव थोर  
कशी घालिते मोह मना तुज दीडदमडिची पोर ?

—कविमानसा

हा वैताग व तिरस्कार मानवी स्वभावाची एक छटा दाखवितो व  
प्रेमतत्त्वावरील श्रद्धा व उत्कट प्रेम हा सूर्यकान्त खांडेकरांचा स्थायीभाव

असल्यामुळे ही छ्वा झेळ्यांत भरते. ती मानवी स्वभावास धरून व म्हणून स्वाभाविक आहे.

खडबडत अपुला मार्ग चालणें  
दिवसा रात्री सदा राबणें  
हेंच आजचें झालें जीवन  
कसें स्फुरावें नवखें गाणें ?...  
शल्य बोचतें अंतर झुरतें  
नको नकोसें जातें होउन  
क्षणैक तें पण फिरति पाउलें  
अन् ठरलेल्या चाकोरींतुन

—मनांतलें तें

या निराशेतून व अगतिकेतूनच एकप्रकारचा करारीपणा प्रतीत होतो.

ये निराशे ! ओक माझ्या जीवनीं तूं काजळी  
सूर्य मी सामर्थ्यशाली घेतसे तूझा बळी !

—ये निराशे !

स्पष्टता व वास्तवता हा सूर्यकान्त खांडेकरांच्या काव्याचा एक गुण आहे. या वास्तवतेतून प्रतीत होणारी प्रामाणिकता ‘असा चालला अभ्यास’, ‘महाविद्यालयीन जीवन’, ‘मुलीनो !’ या कवितांत आढळून येईल. त्यांच्या प्रतिमा, रूपकें, प्रतीकेंहि समूर्त (Concrete) असतात.

कधि तरी तुझ्या मी आलों होतों दारीं  
झेलीत उन्हाचें बर्फच ऐन दुपारीं !

यांतील Compression नमुनेदार आहे.

कवीची धुंदी ‘गाणारच मी’ मध्ये आढळते, तर कवीचा आत्मविश्वास

गे अवचित कधि तूं येशिल मज दिपवाया  
मी कल्पतरू, तूं होशिल कधि मम छाया

अशा ओळींत दिसून येतो. ‘शासन’, ‘तिचें स्वप्न’, ‘जानकी वनवासा चालली’, ‘यमुने’ या कवितांतील कल्पनाविलास रमणीय आहे. ‘शानेशा’

या कवितेच्या शेवटी कवि स्वतःकडे वळतो, पण त्यांत नम्रताच आढळेल. खांडेकरांच्या कित्येक कल्पना विचारप्रधान असतात. 'प्रीतपांखरा' या कवितेत नायिका प्रीतपांखराला उद्देशून पुढे म्हणते—

माझ्या हृदयीं कशी शिरूं मी भेटायातें तुला  
नयनद्वारे मिटतां दिसशी स्वप्नीं तूं कोंडला

'श्रावणराणी', 'रंकाळ्याच्या तीरावर', 'रात', 'सूर्यफुला' इ. कवितांत निसर्गाचीं केवळ वर्णनें आढळतील तर 'अवचित ये जाग मला' या कवितेत निसर्गाच्या पार्श्वभूमीवर हळुवार भावनांचें चित्रीकरण आढळून येईल. निसर्गवर्णन व प्रीतिभावना यांचा मधुर मिलाफ 'वाट' मध्ये दिसून येईल. 'समान्तर रेखा' या कवितेत सांकेतिक कल्पना निराळें वळण घेऊन अवतरली आहे.

प्रेम हा विषय सोडला तर सूर्यकान्त खांडेकरांच्या इतर कवितांत तितकीशी उत्कटता व जिव्हाळा आढळत नाही. तरलता, गूढरम्यता, एकमेकांत गुरफटलीं गेलेलीं प्रतीके व प्रतिमा, त्याचप्रमाणे प्रतिभेची विशालता व भव्यता या काव्यगुणांची दखल प्रेमक्षेत्राखेरीज इतर क्षेत्रांत खांडेकर फारशी घेत नाहीत. पण त्यांच्यांत एक प्रकारचा बौद्धिक प्रामाणिकपणा आहे, संवेदनक्षमता आहे. आज त्यांच्या सहानुभूतीचें क्षेत्र थोडें मर्यादित असलें तरी त्यांचा आत्मविश्वास जसजसा वाढत जाईल, त्यांच्या चिंतनांत जसजशी खोली येईल व अभ्यासाने व जगाच्या अनुभवांने जसजसा वृत्तींत संयम येईल, तसतशी त्यांची स्वयंकेंद्रित वृत्ति अधिक व्यापक होईल, त्यांना नवी क्षितिजे दिसतील, नवे अनुभव येतील. तोंपर्यंत त्यांच्या प्रेमकाव्यांतील प्रसन्नता व उत्कटता यांचा रसिकांनी अवश्य रसास्वाद घ्यावा, हें उचित आहे.

पुणे  
२२-५-५४ }

वि. द. घाटे

आपल्या कवितांचा पहिला-वहिला संग्रह रसिकांच्या सेवेस रुजू करतांना कोणाला आनंद होणार नाही? पण त्या आनंदाबरोबरच भावनांच्या अनेक लहरी माझ्या मनांत उचंबळत आहेत. शाहीर पिराजीराव सरनार्ङ्क यांच्या उत्तेजनाने मी कविता लिहावयास सुरुवात केली. कविश्रेष्ठ श्री. ग. दि. माडगूळकर, श्री. श्री. वि. आपटे या वडीलघाऱ्या कवि-मित्रांनी माझी कविता वाढीस लावली. माझ्याजवळच्या अनेक सुहृदांनी माझ्या कवितेवर अनेक संस्कार केले. मला उत्तेजन दिले. त्या साऱ्यांच्या आठवणीने माझे हृदय कृतज्ञतेने भरून येत आहे; आणि ज्यांच्या प्रोत्साहनाशिवाय माझा हा कवितासंग्रह प्रसिद्ध झाला नसता त्या सौ. गंगूताई कोकिल यांच्याबद्दलची कृतज्ञता कोणत्या शब्दांत मी व्यक्त करावी? मराठीतील एक थोर साहित्यिक श्री. वि. द. घोटे यांनी कामाच्या गर्दीतून सवड काढून माझी कविता आपुलकीने वाचली व आपली मते व्यक्त केली, याबद्दल त्यांचा मी ऋणी आहे. प्रा. बा. वि. पोतदार व सौ. उषा पोतदार यांनी बहुमोल सूचना देऊन मला उपकृत केले आहे. रसिकवर्ग माझ्या या संग्रहाचे स्वागत कशा रीतीने करील, याबद्दलची हुरहुर या क्षणी माझ्या मनाला लागून राहिली आहे...पण माझे विचार मात्र भविष्यकाळांत वावरत आहेत! मर्मज्ञ रसिक माझ्या काव्यावरील आपली मते कळवतील तर मी त्यांचा आभारी होईन.

शिवाजी पेठ,

कोल्हापूर

१५-८-१९५४

—सूर्यकान्त रामचन्द्र खाण्डेकर



## अनुक्रमणिका

१	ये कविते !	१७
२	दैवत !	१९
३	ओलख होतां तुझी जरा—	२१
४	प्रीतपांखरा—	२२
५	रात	२३
६	नवखे वॉरे	२४
७	वाट	२५
८	माघारीण	२७
९	गडे तूं चंचल सौदामिनी !	२८
१०	यमुने !	२९
११	ये रे ! पावसाळी मेघा !	३१
१२	स्वर्गपरी !	३२
१३	सौंदर्या !	३३
१४	जरतारी क्षण—	३४
१५	मरुभूर्मीत	३६
१६	तूं निळ्या नभांतिल राणी	३७
१७	प्रभो !	३८
१८	उदात्त माझे प्रेम	४०
१९	रोज नवी अनुभूति	४१
२०	आज वाटेंत	४२
२१	नयन हो !	४३
२२	कलावंत मी	४४
२३	तुझे माझे पथ दोन	४५

२४	महाविद्यालयीन जीवन !	४६
२५	वनराणी तूं—	४८
२६	वसन्त सरला	४९
२७	जगताचा या कंटाळा ये !	५०
२८	रुद्रापरी जा—	५१
२९	अनुदिन यावें—	५२
३०	काय वाहूं तुझ्या पर्दी ?	५४
३१	आज युगाचा अन्त जाहला !	५६
३२	पुनः रेशमाचा फांस ?	५७
३३	ज्ञानेश !	५८
३४	समान्तर रेषा	६०
३५	रात पसरे भोंवती	६२
३६	कृतज्ञता	६३
३७	पांच लहरी	६४
३८	शासन	६६
३९	पारवा	६७
४०	ये निराशे !	६८
४१	विपरीत न घडलें	६९
४२	श्रावणराणी !	७१
४३	याच वेळीं तूं आली होतिस !	७२
४४	सूर्यफुलांनीं दिवस फुलवितें	७३
४५	चढे काजळी अंधाराला—	७४
४६	कविमानसा !	७५
४७	सूर्यफुल !	७६
४८	तिचें स्वप्न	७७
४९	आसावुनि मी धावुं कशाला ?—	७९
५०	आठवण	८०
५१	आज अकल्पित	८२
५२	असा चालला अभ्यास	८४

५३	रंकाळ्याच्या तीरावर	८५
५४	तैं सारें आठवतें—	८७
५५	अवचित ये जाग मला—	८८
५६	वादळी संध्याकाळ	९०
५७	अजून मी	९१
५८	प्रभु कृष्णापरि	९२
५९	अर्थ निराळा	९३
६०	हे पर्णीनो ! हे पुष्पांनो !	९४
६१	खुले प्रेमाचें भांडार	९८
६२	कृष्णसखा मी !	१००
६३	निळसर डोंगर	१०२
६४	मनांतलें तैं—	१०४
६५	उगीच तूं दिसतांच—	१०६
६६	नांव !	१०७
६७	मुलींनो !	१०९
६८	जानकी वनवासा चालली !	१११
६९	माझ्या घरट्यांत	११३
७०	म. ल. ग. हायस्कूलच्या परिसरांत	११४
७१	सावली	११७

सावली



## ये कविते !

ये कविते ! ये कविते !  
नाचत ये गात गात  
वाट किती पाहूं मी—  
वेध घेत अंतरांत !

फुललेलें मन माझें  
मी अधीर स्वागतास  
शब्दांचे, भावांचे  
दाखव मज नवविलास !

दाखव मज विश्व नवें  
क्षितिज नवें, नवतारे  
नवजीवन सिंचित ये  
दर्शन दे मज हंसरें !

विसावुं दे जीवित मम  
एक तुझ्या संगतीत  
विसावुं दे तनमन हें  
गीत नवें गात गात

—या जीवन—संगरांत  
जळतांना, लढतांना  
साथ सदा देवो मज  
एक तुझी स्वर—वीणा.

वीणेच्या नादावर  
स्फुरत फुलो मम वाणी  
दशदिशांत नादाची  
गंधफुलांचीं गाणीं.

कविते ! तव सावलींत  
विसर पडो दुःखांचा  
लागो मज अन्वयार्थ  
विश्वाच्या कोड्याचा !

## दैवत !

माझ्या घरांत नांदते  
माझे जागते दैवत  
साता जन्मांची पुण्याई  
मला पावे या जन्मांत !

मायापांखर घालुनी  
जोजविलें रोज मला  
जपियेलें फुडापरी  
जीवाचिया लेकराला !

जगविलें, वाढविलें  
वंशवेलीचें सुमन  
धन्य झालें माझे त्यांच्या  
प्रेमगंगेत जीवन !

मला त्यांच्या सावलीचा  
आहे उबारा प्रेमळ  
मला त्यांचा सहवास  
प्रेमभावाचें मोहळ !



श्रावणकुमारापरी

करायची मला भक्ति  
त्यांच्या चरणांचें तीर्थ  
माझ्या सर्वस्वाची स्फूर्ति !

माझ्या जीवनींचा मोक्ष  
वसे त्यांचिया हातांत  
धन्य माझे माय—तात  
त्यांचे पायीं दंडवत !

## ओळख होतां तुझी जरा—

सखि, ओळख होतां तुझी जरा  
मज गमे जिकली वसुंधरा !

तुझ्या प्रीतिच्या रत्नासाठीं  
शोधशोधिले सागरकोटि  
आणि राजसे आज शेवटीं  
मज दिव्य चमक ती दिसे जरा !

शोध लागला तुझ्या मूर्तिचा  
ध्यास जडे मज प्रेमपूतिचा  
रत्नपारखी माझ्या मनिंचा  
गे ! लुब्ध होउनी जाय पुरा !

एक शब्द तूं मजसि बोलतां  
स्वर्गहि येइल माझ्या हातां  
स्वर्गधरेची अमोघ सत्ता  
तूं कधीं आणशिल सांग घरा ?

तुझ्या नि माझ्या मधुरसंगमीं  
होउन जाइन सार्वभौम मी  
राज्यलक्ष्मि तूं, मी तव स्वामी  
कधिं होइल का हा भास खरा ?

## प्रीतपांखरा—

प्रीतपांखरा, बांधिलेंस तूं घरकुल माझ्या मनीं  
यौवनांतल्या दृष्टिसुखाचा तंतु-तंतु जमवुनी  
गोड स्मृतीनें तुझ्या फुलारे प्रभात हृदयीं क्षणीं  
क्षणीं दुधाळे भवितव्याची रात, सख्या, चांदणी !

सुरम्य मूर्ती तुझी सांवळी भरली नयनान्तरीं  
मधुर गान तव उरीं घुमविते वासंतिक पावरी  
संवादीं ते सूर राहिले पोहत श्वासावरी  
प्रत्यक्षाचा मेळ न बसला इतुके झाले तरी !

स्वच्छंदानें भरारतें मी भासांच्या अंबरीं  
मेघफुलांतुन चाखित चुंबित अश्रूंची माधुरी  
माझ्या हृदयीं कशी शिखं मी भेटायोतें तुला  
नयनद्वारे मिटतां दिसशी स्वप्नीं तूं कोडला....

मनांतुनी ये क्षणभर वरती पंखें रुंदावुन  
उबव जीव हा हिरमुसलेला सावलींत घेउन  
चोंचीमधली धुंद गुलाबी पाज, सख्या, माधुरी  
स्वप्नांचें हें सौख्य लुटूंया स्वप्नें होउन तरी !

## रात

डोंगराच्या पलीकडे  
आला चांद उगवून  
कसं सारं रानवन  
दरवळे मोहरानं !

चांदण्याच्या दुलईत  
कसं झोपलं शिवार  
ओघळते भुईवर  
जणूं दुधाची घागर !

आंबराईच्या ढोर्लीत  
भाट दिसाचे निजले  
गप्पा सुगीच्या झोडीत  
गडी अजुनी जागले.

देती आळोखेपिळोखे  
गुरंवासरं झोपेंत  
गार वाज्याची झुळूक  
कशी अंगाला झोंबत !

चला आतां सारेजण  
पहुडाया झोपडींत  
गुरगुरसी कां वाध्या,  
मध्यानीची झाली रात !

## नवखें वारें

अथांग भोळे भावुक ढोळे रंग तुझा सांवळा  
असा कसा ग तव रूपानें मला लावला लळा !  
नवखें वारें उरीं बिलगलें मनीं बहरला मळा  
एकाएकीं रानपांखरा जीव जाहला खुळा !

चुकुन कुठेंही दिसतां मोहक मूर्त तुझी हांसरीं  
हृदयीं माझ्या उमलुन येतीं भावफुलें गोजिरीं  
चुकुन कुठेंही नजरभेट तव घडतां होई कसें  
जिव्हारीं ग घाव घालितां अवचित भरतें पिसें !

लाजाळूचं रूप निसटतं भरलं माझ्या मनीं  
अस्मानाच्या हिंदोळ्यावर तरले तनु साजणी !  
सुंदर स्वप्ने पुरीं न झालीं; तशींच तीं राहिलीं  
गंध दरवळे तुझ्या स्मृतीचा हृदयाच्या राउळीं !

वैशाखाच्या उन्हापरी मन आर्तितप्त जाहलें  
शांतिस्थल पण माझें एकच तुझ्या मनीं राहिलें  
गुपित लाडकें मुक्या जिवाचें तुला कळवें कसें ?  
दिनमानानें जगावेगळें वाढत आहे पिसें !!

## वाट

ओढ्याची ही वाट !

दरिखोऱ्यांतुन रांगत लोळत  
पानफुलांना अलगद चुंबित  
वनराणीचें जीवन फुलवित  
घुमवित गर्जत गीत खळाळत झुळझुळ जाई पाट !

कांठावरती तुझेंच घरकुल  
तुझी राजसे येतां चाहुल  
नकळत वळलें इकडे पाउल  
कर्धीपासुनी वेध घेउनी तुझा जाहलों भाट !

वाटेनें या कितिदां आलों  
वेळिं अवेळीं सदैव फिरलों  
तुझिया दारीं क्षणीं थबकलों  
जातां-येतां ओझरती तव कितिदां पडली गांठ !

परसामधल्या चिंचेखालीं  
सौधावर वा सायंकाळीं  
दिसलिस केव्हां उभी एकली  
उजळविलें साकार चांदणें तिमिरीं तूं घनदाट !

कधीं समोरुन तुझिया जातां  
लव लजेनें दूर सरकतां  
हंसलिस किंचित् बघतां बघतां  
आतुरलेले नयन भिडवितां फसलों हातोहात !

कधीं न परि तव सन्मुख आलों  
एक शब्दही कधिं न बोललों  
अबोल-पुष्पापरी राहिलों  
मात्र धांवती श्वास धुंद मम तुझ्याच पाठोपाठ !

— नादावुन पण तुझ्याचसाठीं  
आशेनें मी बघतो भंवतीं  
घेउनि असलें वेड संगतीं  
ओढ्याकांटीं फिरें एकला होउनि आज पिसाट !

ओढ्याची ही वाट !

## माघारीण

आलं खुदकन हांसूं	लेवुनिया नवं लेणं
आनंदून माहेरास	आज निघे माघारीण !
गेला सर्दार उमदा	पुढें घेऊन शिदोरी
चंद्रकळेचा हा शेव	चुळबुळे मागें तरी !
कुणासाठी जीव होई	वरखालतीं सारखा
थांब सासुरवाशीणी	आला समोरून सखा !
-आणि अवचित कशी	गालीं उषा लवंडली
गोकुळींची गवळण	काय कृष्णास लाजली ?
“ याच स्वारीनें कीं बाई	पुरविला हेत आज ”
म्हणे मनांत, “ देऊन	शालु नवलाचा साज ! ”
फडफडतां पदर	अभिमानें फुले ऊर
सडपातळ नवेली	टरेना कीं वाटेवर !
भेट सख्याची घेतसे	गळां घालुनिया गळां
सोडवितां सोडवेना	गोड सासरचा लळा !
संथ चाल दमदार	पाउलांत घोटाळते
राणी लाडकी राजाची	काय डोळ्यांनीं सांगते ?
-“ नको लावूं वाटेवर	दृष्ट माझ्या पुनःपुन्हां
दोन दिवसांत मागें	येणार रे तुझी मैना ! ”



## गडे तूं चंचल सौदामिनी !

गडे तूं चंचल सौदामिनी !

हंसरे हंसरे नयन कुरंगी  
तरल विरलतर वसन शुभांगी  
चालीमार्जी तुझ्या सळसळे चपलगती नागिणी !

कुणास पाहुन सांग हांससी  
आणिक अवचित मधुर लाजसी  
नयनांपुढती तुझ्या धवळली रात काय चांदणी ?

गालीं नाचे रंग गुलाबी  
हृदय धुंद प्रीतिनें शराबी  
तुझ्या मनींचें गूज काय हें रुणझुणतें कंकणीं !

अमूर्त अपुर्या भावभावना  
भावि सुखाच्या तरल कल्पना  
ललितराग तूं गाउन सुंदर सांग प्रणयभाषिणी !

अबोल झाली कां रसवंती  
ओठपाकळ्या कां या मिटती ?  
ढोळ्यांनीं तरि कळव आपुलें गुपित जादुगारिणी !

मम शिरिं उतरे अमृतगंगा  
लुटुं ये ललिते नवरसरंगा  
मेघ सांवळा मी आणिक तूं चंचल सौदामिनी !

## यमुने !

तुझ्या पाण्यांत यमुने,  
लाज सावरीत उभ्या,  
झाडाझुडूपा कडेला  
गवळणी आडोशाला !

नाद चुबुक चुबुक,  
पाठमोरी मी झाकुनी,  
पाउलांचा पाण्यांत  
अर्धागास कुंतलांत

संपलेली जलक्रीडा....  
शोधतात कांठावर,  
श्रान्त सारंगलोचना  
रम्य चंदेरी वसना !

वखें चोरलीं हरीनें  
देई तरी मला गडे,  
यमुने ग मी लाजलें  
वल्यांचीं ग वल्कलें !

गेला खट्याळ माधव,  
कदंबाच्या बनामध्ये,  
वेळ नेमकी साधुनी-  
कसा चोर पावलांनीं ?

वाज्यामाजी सूर भरी,  
हंस तरंगावरती,  
त्याची मंजुळ पावरी  
जणूं चालले रुपेरी !

वाज्यासर्वे धाडील कां,  
पुरे बाई झाली आतां,  
निज वसनें श्रीहरी ?  
गोड लजेची चाकरी !

रंग घेऊनी हरीचा,  
उडतात घडीघडीं,  
जळ तुझेंहि मातलें  
वल्यांचीं ग वल्कलें !

तूंही रंगसी यमुने,      मत्त हरीच्या रंगांत  
निळें नभ झालें—माझ्या— निळें बाहुलें डोळ्यांत !

निळसर कांहींतरी,      माझ्या मनांत सललें  
बघतां वळुनी मनीं,      फुललीं तों नीलोत्पलें !

कंजरसांतुन तुझ्या,      आलीं कृष्णाचीं पाउलें  
कृष्णसख्याच्या प्रीतीनें,      माझ्या लजेला बाहिलें !

कृष्णकांतीची सधन,      शाल ह्यालें, आनंदलें  
आतां कशाला यमुने,      वलयांचीं ग वल्कलें ?

## ये रे ! पावसाळी मेघा !

ये रे पावसाळी मेघा !  
या रे शील घुमवीत,  
जाल कुणीतरी का रे ?  
घाला तिच्या मार्गात  
राणी माझी लाजरी रे !  
दिन असेल मोजित  
असेल ती एकटीच  
आणि माझ्या अधरींचीं  
आठवीत सारें काहीं  
तिच्या वदनाची कांति,  
झाली असह्य असेल  
कशी आणि सांगूं कोणा  
जा रे ! पावसाळी मेघा  
माझ्या प्रेम-जीवनाचा  
जा रे रानपांखरांनो !  
माझ्या गीतांचे आलाप  
माझ्या काव्याची लकेर  
जा रे वन-पवनांनो !

या रे रानपांखरांनो !  
वनांतल्या पवनांनो !  
माझ्यासाठीं तिच्याकडे  
सुख-सौगंधाचे सडे !  
लाजाळूच्या पानापरी  
जातिसुमनांनीं दारीं  
माहेरींच्या अंगणांत  
मधुचिन्हें आठवीत  
डोळां आणुनीया पाणी  
गेली असेल सुकुनी !  
तिला विरहाची व्यथा  
माझ्या अंतरींची कथा ?  
रंग सांवळा लेवून  
कर वर्षाव जाऊन  
कंठ कोमल घेऊन  
तेथें घुमवा जाऊन  
तिच्या कानांत घुमवा  
माझ्या प्रियेला हांसवा !

## स्वर्गपरी !

लावण्याची प्रभा मुखावर शशीकलेसम खुले  
अंगांगांतुन खट्याळ यौवन प्रमत्त नाचे डुले !  
तरारला हा धुंद केवडा फुळार कांतीवरी  
हंसगतीसह कुठें चालली मदालसा बावरी ?  
देहलतेला कुसुमित करुनी वसंतवारा पळे  
बिसतंतूचें विरल वसन हें छातीवरुनी गळे  
उरोज उन्नत मखमालीचे होती वरखालती  
मदनपुराचीं मादक लेणीं मदभारें हालती !  
पदर सांवरी हळूंच अवचित नयन परी लाजले  
ओंठावरती मधुहास्याची रेघ लालसर खुले  
गालावरच्या खळींत दडले सुरवर स्वर्गांतले  
स्वर्गपरीचें रूप सुकोमल मदनानें मातलें !

मर्त्य अम्ही तर—काय धरावी हिची मनीं वासना ?

नको करूं तूं व्यर्थ मानसा तुझी तूंच वंचना !

## सौंदर्या !

शुभ्र पांढरा बूच फुलांचा  
मार्गावरती सडा पसरला  
मंद सुवासिक गंध सेवितां  
कणाकणांतून जीव बहरला

हिंवाळ्यांतल्या प्रभात समयीं  
फुलें पड्डळीं तसूतसूवर  
मुठींत इवल्या किती सांठवूं—  
सौंदर्या तुज, अपुरा मी तर !

येतां जातां पांथस्थांच्या  
पायाखालीं फुलें चिरडती  
विनम्रतेचें व्रत हें सुंदर  
निर्माल्याप्रत हंसुनी जाती

सौंदर्या, तव काय उपेक्षा  
बाजारीं या जगांत चाले !  
मुठींत इवल्या कसें धरूं तुज—  
अन्तर माझे शरमुन लवेलें !

## जरतारी क्षण

कधि तरी तुझ्या मी आलों होतों दारीं  
जुळविते स्मृती मम क्षण तसले जरतारी

एकदां अचानक अलभ्य घडला लाभ  
तूं येतां पुढुनी मनीं कांहींसें आलें,  
अन् परस्परांना ओळख देती डोळे !

कधि तरी तुझ्या मी आलों होतों दारीं  
पहिल्याच भेटिची ओळख घेउन हंसरी !

होतीस उभी तूं, समोर सौधावरतीं  
गालांत उगा तूं हंसलिस तेव्हां वाले,  
वाटलें मनाचें नातें अपुल्या पटलें !

कधि तरी तुझ्या मी आलों होतों दारीं  
झेलीत उन्हाचें बर्फच ऐन दुपारीं !

होतीस उभी तूं लावुनिया पथिं डोळे  
मी तसाच गेलों निघुनी ओढ्याकांठीं  
भासले नयन तव भिडले माझ्या पाठीं !

कधि तरी तुझ्या मी आलों होतों दारीं  
घेऊन मनांतिल गूज लाजऱ्या अधरीं !

होतिस उभी तूं, घेउनि सायंदीप  
आननीं तुझ्या मज अगम्य दिसला भाव  
मी अबोल पुसलें केवळ तुजला नांव !

कधि तरी तुझ्या मी आलों होतों दारीं  
लागली लोचनां तहान जेव्हां भारी !

होतीस उभी तूं, जलघट घेउनि हार्तीं  
वाटलें तृषार्ता देशिल जीवन राणी !  
तूं निघुनी गेलिस अबोल चिडल्यावाणी !!

—कधि पुनः न आतां येइन तुझिया दारीं  
मज तुझ्या दिलाची दुर्लभ गे दिलदारी  
अंकूर जळाले, दुष्ट नियतिचा खेळ  
परि क्लान्त होउनी अंग टाकितां शयनीं  
कां वृथा चारुते फिरसी अंतःकरणीं ?



## मरुभूमीत—

सुटलें वारें हें भरधांव—

धुंद दिशा या, दूर राहिलें मंगल माझें गांव !

सहारांत या असेल कुटला स्नेहाचा वर्षाव ?

वाऱ्हाच्याची हिरवळ कुटली ? बसती वर्मीं घाव !

भयाण छाया अंधाराच्या घेती माझा ठाव

म्लान दिसतसे ध्येयसिद्धिचा उज्ज्वल आज प्रभाव !

—गाढ निराशा असव्य होते, तरी उसळती भाव

ठेचाळत परि पुढें पुढें मज पार जायची हाव !

## तूं निळ्या नभांतिल राणी

तूं निळ्या नभांतिल राणी ग !

निळसर साडी, निळसर काया  
अंगांगावर निळसर माया  
निळें रूप तव मज दिपवाया  
आलें खालीं वरुनी ग !

निळीं कमलजे तुझींच नयनें  
मला घालती निळे उखाणे  
निळा पदरही गातो गाणें—  
तुझ्या मनींचें हंसुनी ग !

तुझें कुजबुजे गहिरे अंतर  
भाव उमलला निळसर नवथर  
किणकिणती तव निळेच ब्रिखर—  
मुक्या जिवाचीं गाणीं ग !

निळें कमल तव हंसे मुखींचें  
दर्शन होतां तुज सूर्यांचें  
फुलवूं आपण स्वप्न उद्यांचें  
निळ्या ढगावर बसुनी ग !  
तूं निळ्या नभांतिल राणी ग !

## प्रभो !

निळें निळें आकाश हें	पसरलें दूर वर
खालीं पाताळ, मधें हा	धरित्रीचा परिसर
तुझी अगाध किमया	जगन्नाथा ! तालेवार
निर्मिलेस सूर्य—चंद्र	लाख तारका सुंदर
इथें, तिथें, कुठें दूर	एकहि न दिसे खांब
युगायुगांतून पण	उभें अधांतरीं नभ !
तुझ्या मायेचा ओलावा	ओघळतो ढगांतून
आम्हां सतत जगवी	आणि देऊन जीवन—
धूलीकणांत, पानांत	वादळाच्या तांडवांत
वारा होऊनी फिरसी	जगज्जीवना साक्षात्
घरणीच्या उदरांत	ज्वालामुखीच्या रूपानें—
गगनाच्या उदरांत	आगरेधेच्या रूपानें—
इथें तिथें तुझें रूप	चराचरांत विश्वांत
इंद्रधनूच्या छायेत	उमलत्या सुमनांत
निळ्या ढगांचा हिंदोला	फिरविस्त्री अस्मानांत
तुझें विशाल दर्शन	करी जगास स्तिमित
जीवसृष्टि ही अवधी	तुझ्या परेशा, मुठींत
तुझ्या अलौकिक हातीं	चराचराचें जीवित !
—तूंच निर्मिसी उदारा !	गूढ अद्भुत मानव—
स्याच्या अथांग मनाचा	गूढ अथांग स्वभाव !

कुणी उकलिलें नाहीं  
देव कधीं सैतानहि  
कधीं गर्जतें वादळ  
तुझे खेळणें परेशा !

‘एका नयनांत हांसूं  
क्षण सुख, क्षण दुःख  
‘असें’ निर्मिलेंस प्रभो !  
तुझी अगाध किमया

आजवर त्रिभुवनीं  
वसे इवल्याशा मनीं  
कधीं फुलतें नंदन—  
असे मानवाचें मन

एका नयनांत आंसूं  
आज असूं, उद्यां नसूं—’  
थोर मानवी जीवित  
त्रिभुवनीं हेंच सत्य !

## उदात्त माझे प्रेम

तुझे नि माझे जीवितपथ मे !  
क्षणभर आले होते जुलुनी  
भाव हृदीचा होता माझ्या  
तुझिया ठायीं गेला जडुनी !

आणि वाटलें, कर अपुला तूं—  
देशिल माझ्या करीं निरंतर  
तुझिया रूपें येइल गमलें  
स्वर्गसुखाचें नंदन भूवर !

परि झिडकारित, मज लाथाडित  
अहंपणें तूं गेलिस सखये  
अतुल निरागस मत्प्रीतीची  
तुला न कळली महती अदये !

अर्धेअधुरें पुरेच मजला  
जें केलें तूं दान प्रीतिचें  
स्मरणी घेउन त्याची अंतीं  
कडे चढिन मी कैलासाचे !

उदात्त माझे प्रेम खरोखर  
बंध न त्याला पार्थिवतेचे,  
अमर पुष्प तें तुला अर्पिलें  
—मिरव श्रेय तूं अभिमानाचें !

## रोज नवी अनुभूति

क्षण येती, क्षण जाती,  
नव्या नव्या अनुभूती

उलटती दिनराती  
प्रत्ययास रोज येती

रोज करी स्पर्श नवा,  
रोज नव्या प्रकाशानें

नवी सुखद जाणीव  
फुलें जीवाचें राजीव

कधीं खालीं, कधीं वर  
चढ-उतारावरी या

आंदोलतें हें जीवन;  
होई नवा क्षणक्षण

नव-क्षितिजाचा वेध  
कधीं आशा-निराशेत

घेत जातो पुढें पुढें  
उगीचच जीव उडे

क्षणक्षण जीवनाचा,  
रोज नवी अनुभूति

मला जिकायाची आस  
रोज नवीन साहस !

## आज वाटतें

आज वाटतें, कुशींत तुझिया  
हलुच शिरावें, मी पड्डावें  
ओंठामधलें पिउनी अमृत  
तुझ्या मिठींतिल सुख मी घ्यावें

मनामनाचें अपुल्या मीलन  
शरीररूपें आज घडावें  
शरीर आत्मा एकच होउन  
परस्परांना आलिंगावें

कुणास ठाउक रुचेल का तुज  
धीट आगळा भाव आजचा  
तुझ्या उद्यांच्या स्पन्न-चुंबनीं  
नाहीतर मी रमे आजचा

तुझ्या मिठींतिल गाढ मुक्तता  
हवीच मजला गडे आजची  
सूर्य उद्यांचा आज उगवुं दे  
नकोच वेडे घडी उद्यांची !

## नयन हो !

नका करूं बरसात, नयन हो, नका करूं बरसात !

संतत धारा धरुन न्हाणितां कुणास अंधारांत ?  
पहिल्या पूजेसाठीं होते अधिर लाजरे हात,  
जुळवित होते ओठ आरती अस्फुट कांहीं गात;  
गुप्त जाहली जिवंत प्रतिमा तोंच अशी निमिषांत;  
नका करूं बरसात, नयन हो, नका करूं बरसात !

मंदिरांत या नसे देवता गाभारा निर्वार्त,  
अंताकडुनी तिच्या दयेची होय अशी सुरुवात;  
रिल्या आसनापुढें विझावी जीवाची फुलवात  
याहुन घडणें काय ? पातला भक्तीचा कल्पान्त !  
नका करूं बरसात, नयन हो, नका करूं बरसात !



## कलावंत मी

गाणारच मी, गाणारच मी  
मला असे तो छंद  
मानित नाही, कलावंत मी  
जननिंदेचे बंध

प्रातःकाळीं गाति पांखरें  
करितां कां प्रतिबंध ?  
तालसूर ते नकळत जुळविति  
वृत्त, जाति वा छंद

पानफुलांतुन वारा वाहे  
हवा तसा स्वच्छंद  
सुगंधलहरी येतां उधळित  
कराल पथ का बंद ?

ज्याचा त्याचा मार्ग वेगळा  
ज्याचा त्याचा छंद  
सूर्यासंगें फिरे सूर्यफुल  
चंद्रासह निशिगंध

झांकळणारे तुम्ही कोण रे—  
हा माझा आनंद  
गाणारच मी गाणारच मी  
मला असे तो छंद

## तुझे माझे पथ दोन

तुझे माझे पथ दोन क्षणोक्षणीं मन माझे	खेरेंच हें पटे पण— घेत राही आंदोलन
तुझ्या माझ्या ग प्रीतीचें अंतरांत गोड आशा	इथें फुलवें नंदन,— जाते कधीं लहरून
आणि शब्दाशब्दांतून निळ्या उषेच्या महालीं	गीत नवें उमलतें मनपांखरूं धांवतें....
सत्य, वास्तव, निष्ठुर कसें जायचें पैलाड	करी परंतु बेचैन साऱ्या भिंती ओलाडून ?
वास्तवाशीं झगडून नातें घडीचें स्मरून	उगा हंसतो, फसतो मूक आंसवें गाळतो
इथें जमले, जुळले आणि आज अखेरीस	क्षणभर जीव दोन फुटायचे पथ दोन
नाहीं भाळीं ग अपुल्या तुझी माझी अशी भेट	मीलनाची लाभवेळ एक नियतीचा खेळ
तुझे माझे पथ दोन नको गडे खिन्न मन	फुटायचे ग येथून दूर व्हायचें हंसून !

## महाविद्यालयीन जीवन !

या इथेंच सरलीं क्षणांत वर्षे चार  
जायचें आज हें ओलांडुनिया द्वार  
हें खरें न वाटे, केवळ हा तर भास  
या शारदाश्रमीं अजुनीही मी चूर  
अन् आठवणींनीं भरून येई ऊर !

या इथेंच सरलीं क्षणांत वर्षे चार  
या उंच नारळी पातीं हिरवींगार  
फुलबाग समोरिल कारंजाचें पाणी  
हा बोधिवृक्ष, हा ललितलिंग भरदार  
सहवासें यांच्या वहरे सुख अनिवार !

या इथेंच सरलीं क्षणांत वर्षे चार  
गुजगोष्टी स्मरती आंब्याखालिल गार  
रेंगाळे मन्मन अजुनी मार्गे मार्गे  
क्षण विनोदमिश्रित पडती कानीं बोल  
क्षण हंशा, शिष्या अन् टाळ्या क्षण कळोळ

या इथेंच सरलीं क्षणांत वर्षे चार  
गुरुजनीं दाविला मार्ग, दिला आधार  
अवलोकिला इथें विश्वाचा इतिहास  
सुखदुःखे बघुनी अनंत मानवतेचीं  
हळुहळूं उमलली कळी मुक्या हृदयाची !

या इथेंच सरलीं क्षणांत वर्षे चार  
व्याकुळवी अजुनी अवेहेराचा वार  
मी प्रीती केली, हाच एक अपराध  
जिवलगे, स्थान तुज हृदयीं मृदुगंभीर  
सौभाग्यसफळ तव होऊं दे संसार !

या इथेंच सरलीं क्षणांत वर्षे चार  
जायचें कुठें तरि चार दिशांना चार  
एकत्र खेळलों हंसलों आपण सोर  
तरुलता, मित्रहो ! आठव टेवा हृदयीं  
स्मृतिगंध दरवळो सदैव तुमच्या ठायीं !

या इथेंच सरलीं क्षणांत वर्षे चार  
जायचें आज हें ओलांडुनिया द्वार  
घुटमळे, अडखळे पाउल उत्सुक येथ  
ही स्वप्नफुलांची चंचल अद्भुत नगरी—  
सोडून झुंजणें आतां जीवनसमरीं !

—स्मरणांत विलसतिल इथलीं वर्षे चार  
काळाच्या उदरीं जरी जाहलीं पार  
तीं अमर पांखरें जीवनवृक्षावरलीं  
दैन्यानें केव्हां थिजतां माझा कंठ  
तीं ऐकवतिल या जगताला युगगीत !!

## वनराणी तूं—

सुरत फाकडी, कवळि काकडी हाडपेर रांगडी  
गौर लालडी उभी गुलछडी कोण हिचा सौंगडी ?  
उरोज उन्नत फुलार, ताटर अंगलटीची तऱ्हा  
टंच भरुन ये पोचट घाटा भरास ये हरभरा !

ज्वानीचा फलभार बहरला फुलारलें नंदन  
भरल्या रानीं गिरक्या मारी उफाड नवयौवन  
पानविड्याचा पिक दिसावा तसा गळा कीं खुले  
फणा काढुनी कचपाशाचा नाग सारखा डुले !

मृगनयनांच्या कडा काजळी पुष्पपापण्या वरी  
भिरभिरते नजरेची गोफण बहिरि ससाण्यापरी  
खळी पडतसे गालावरती, ओठावर तोंडलें  
अमूर्त कसलें स्वप्न हांसोंरें हिच्या मनीं रंगलें ?

—वनराणी तूं हंसतमाधुरी पिकल्या आंबेवनीं  
सावध मैने, राघू कोणी नेइल तुज चकवुनी !

## वसन्त सरला

वसन्त सरला आणि राहिली  
मार्गे केवळ जळकी माया  
प्रीति निमाली आणि राहिल्या  
मार्गे केवळ काजळ छाया

शकलें शकलें उरलीं मार्गे  
भंग पावतां जीवन-स्वप्नें  
आणि आजला उरलें मार्गे  
मरण्यासाठीं असलें जगणें !

## जगताचा या कंटाळा ये !

जगताचा या कंटाळा ये, द्या देवा मुक्ती--  
जगें मृत्यूचें जिणें अकिंचन हीच जिथें नीती,-  
सौंदर्याचा साज जिथें अन् नसल्यांच्या हातीं  
जिथें वसतसे विश्वासाच्या प्रतारणा मार्थी,

अन् मानाळा जिथें लाभतो भलत्यांचा संग  
सत्तेसाठीं जिथें होतसे सत्याचा भंग  
मानव्याचे पाङ्क जेथें अन्यायें मरती  
सत्त्वरक्षणीं चिरडुन जाते जेथें शिवशक्ती,

अधिकाराची दासी होते जेथ कला दैवी  
सतीस हंसती उपहासानें बाजारी देवी  
अशांति जेथें प्रभाव टाकी युगशांतीवरती  
सज्जन जेथें गुलाम होऊन दुष्टांना भजती-

त्या जगताचा कंटाळा ये, शर्यें हीं सलतीं  
-तुजसाठीं मी जगे जिवलगे, तरी याच जगतीं !

## रुद्रापरि जा—

आज नाहिंतर उद्यां पांगतिल नैराश्याचे ढग  
पुढें पसरलें अथांग जीवन अर्थ उकलुनी बघ  
गतगोष्टीस्तव कशास करणें अश्रूंचें सिंचन ?  
क्षण दुःखांच्या कोमल घावा जा आतां विसरुन

किती जणांचे भग्न मनोरथ, तुझ्यापरी अन्तर  
हंसतमुखानें तरी पुढें तूं लंघुन जा संगर  
नव्या दिसाच्या आगमनाची ऐक नवी चाहुल  
नवीन ध्येया आज बिलगुनी टाक पुढें पाउल

दिलें प्रभूनें जें जें तुजला तेंच तुझें वैभव  
वनवासी पांडवापरी तूं धर्म उरीं जागव  
पुष्पाचा तुज नाहीं शेला, नसो लाभला जर  
कंटकमुकुटा घालुनि जा तूं पुढल्या मार्गावर

विजा चमकतिल भंगुन धरणी, पडतिल गगना तडे  
ढळूं नको, तूं रुद्रापरि जा तरीहि गर्जत पुढें



## अनुदिन यावें—

अनुदिन यावें तुझ्याकडे मी  
तुझ्या दर्शना चातक होउन  
तुझें प्राशुनी रूप मनोहर  
परत फिरावें तृप्त न होउन

अनुदिन यावें तुझ्याकडे मी  
संभाषणें तव जाया रंगुन  
गालाच्या तव खळींत मन्मन  
ठेवुन जावें तुझियापासुन

अनुदिन यावें तुझ्याकडे मी  
तुझ्या प्रीतिनें व्याकुळ होउन  
सहवासाचें क्षण संजीवन  
घेउन जावें मी आसवुन

अनुदिन यावें तुझ्याकडे मी  
व्याकुळ आतुर तुजला पाहुन  
मूक तुझी नयनांची भाषा  
समजूनहि मी जावें परतुन

अनुदिन यावें तुझ्याकडे मी  
मनांत कांहीं नवखें घेउन  
व्यथित मनानें परतावें पण  
मनांतलें तें मनांत ठेवुन.

—मनांतलें तें मनांत ठेवुन  
अनुदिन जावें असेंच येथुन  
झुरत जळत राहिलों परस्पर  
उगीच आपण अनुदिन अनुदिन !

## काय वाहूं तुझ्या पदीं ?

काय वाहूं तुझ्या पदीं  
सांग सख्या माझ्या देवा  
कुठें शोधूं तुझ्यासाठीं  
दिव्य अमोलिक ठेवा ?

वनराणीच्या कुशींत  
रानवेलीचीं बालकं  
रुचेल कां तुला देवा  
फुलांचा त्या अभिषेक ?

सुखवितो पांथस्थांना  
ज्याच्या आसरा छायेचा  
रुचेल कां तुला देवा  
गंध त्याच चंदनाचा ?

गाय पहातां लेकरां  
फुटे पान्हा वात्सल्याचा  
रुचेल कां तुला देवा  
त्याच नैवेद्य दुधाचा ?

करूं काय घातपात  
सांग फुलत्या जीवांचा  
रुचेल कां तुला देवा  
धनी होणें मी पापाचा ?

काय आणूं तुझ्यासाठी  
निर्धनता माझी शक्ति  
परी तुझ्या ठायीं देवा  
माझ्या जीवनाची मुक्ति !

नयनींची अश्रुफुल्ले  
तुझ्या पदीं झरतात  
मानव्याची पुण्यगंगा  
असे माझ्या आंसवांत !

## आज युगाचा अन्त जाहला !

गगन ढाळितें दंव अश्रूंचें मोकळुनी धाय  
आज युगाचा अंत जाहला, बुडलाही सूर्य !  
पवन थांबला भरे तयाच्या धडकी हृदयांत  
हिमालयाचें द्रवळें अंतर अवध्या निमिषांत !

स्तब्ध जाहली गंगामाई वीचि न हलतात  
हंसरीं कमळें गळुनी पडलीं निळ्या तलावांत !  
नाहीं तारा, नाहीं वारा, जग अंधारांत  
काय धरेला असे लागली काळझोंप शांत ?

विश्वशांतिचा प्रेषक गेला आज जगापार  
छातीवरती वज्रफुलांचे झेलुनिया वार !  
दाहि दिशा या गाती अजुनी करुणगीत आर्त  
बुडुनी गेलें विश्वचि सारें शोकसागरांत !

—शांतिमहात्म्या ! आज युगाचा झाला जरि अंत  
मानवतेची हांक तुझी पण घुमते विश्वांत !

## पुनः रेशमाचा फांस ?

गेल्या स्मृतीच्या गीतिका	वाज्यावरती विरून
आतां कसें तुझ्यासाठीं	यावें हृदय भरून ?
तूंच केलेंस उध्वस्त	माझ्या प्रीतीचें राऊळ
कोसळून भूमीवर	पडे कृष्णाचें गोकुळ !

गेलीस तूं तरी आज	पुढें पडतें पाऊळ
कोण मागुनी येतसे	येई कुणाची चाहूल ?
अंकुरल्या नव आशा	आणि फुळलें अंतर
काय कुणासाठीं झालें	मन पुनश्च अधीर ?

आसावल्या हृदयाचीं	झालीं उघडीं कवाडे
आतां कुणा देवतेचे	सुरू व्हायचे पवाडे ?
घडायचा फिरुनीया	तोच काय इतिहास
भास आभास पुनश्च	पुनः रेशमाचा फांस ?

## ज्ञानेश !

ज्ञानेशा हो ओंवी तुमची  
वाचतांच मी झालों पावन  
क्षणीं युगांचें पाप निवळलें  
झालें अपुलें अमृतवर्षण

रत्नाचे जणुं खडे आपुले  
बोल मराठी युगक्रांतीचे  
चिंतामणीहि त्यांत चमकती  
अक्षय वैभव मराठियेचें

अमर आपुली देवा, वाचा  
भावार्थाची जणूं दीपिका  
काळोखाच्या रेखामधुनी  
तुम्ही फेकिल्या दीप्तिशलाका

ज्ञानरवी हा तुमच्या रूपें  
सकळ चराचर उजळित येई  
क्षणाकणानें फुलुनी जीवन  
विश्व सत्य, शिव, सुंदर होई

मायबोलिच्या वंद्य नायका,  
खरा 'मज्हाठी' तुमचा बाणा  
दिव्य आपुला मंत्र ऐकतां  
श्रुतीस्मृतींच्या लवल्या माना

लवते पार्यां नम्र शीर्ष मम  
आज आपुली ओंघी वाचुन  
सहजच म्हणतां 'कवी' कुणी मज  
थिजतें अन्तर आणिक शरमुन !



## समान्तर रेषा

मी लिहितां तुजवर मुग्ध निरागस गाणीं  
कां व्याकुळता तव सांग थरारे नयनीं ?  
गीतांत माझिया छचोर नसतां भाव  
तूं अजाणता कां सांग घालिसी घाव ?

तूं अजाण ? छे: मी कसें म्हणावें तुजला ?  
ज्ञानांत तुझ्या तूं पुनीत करिसी सकलां  
हैं खरें तरी पण ओळखिली तूं नाहीं—  
गीतांतिल माझ्या भावांची नवलाई

ते भाव लाजरे नव्हेत अवखळ हंसरे  
ते भाव प्रीतिचे नव्हेत मोहविणारे  
ते भाव खरोखर सात्त्विक अन् निष्पाप  
तूं सांग मंगले, शिवेल कां मज पाप ?

मी गीतें माझीं दाखविलीं गे तुजला  
अपराध काय हा हातुन माझ्या घडला ?  
जें नव्हतें मन्मनि तेंच तुझ्या पण आलें  
अन् अजाणता हें भलतें कांहीं झालें !

भलतीच याचना केली मी, तुज गमलें  
तूं शंका घेतां शल्य विदारक सललें  
तें काढुर पाहुन तुझ्या मनांतिल तसलें  
कळवलुनी अंतर दहिवरलेही डोळे !

—निःशंक तुला पण आज स्नेहले ! करितां  
स्नेहांतिल माझ्या उदात्तता तुज पटतां  
शुचितेंत नाहलें हृदयाचें प्राकार  
जाहला युगांचा मजला साक्षात्कार

हैं जीवित अपुलें लोहमार्ग कीं दोन  
नाहींच जायचें कधीं एक होऊन  
जरि गमतें—क्षण हो मीलन क्षितिजापार्शीं  
आभास दूरचा मृगजळ तेंच विनाशी

आभास भंगुं दे समीप आपण येतां  
उभयांस कळावी वास्तवांतली ऋजुता  
विश्वांत धांवतिल दोन समान्तर रेषा  
करूं साथ परस्पर, नसे मीलनाकांक्षा

व्हावाच चिरंतन प्रवास अपुला संगें  
स्वप्नांत याच कीं पांथस्थे ! मी रंगें !

## रात पसरे भोंवतीं

रात पसरे भोंवतीं  
तळमळे एकला मी  
तळमळ, तगमग  
नको नको होई जीव

जग सारें झोपलेलें  
दुःख अंतरांत सले  
होते सारखी मनांत  
लक्ष लागेना कशांत

पहावेना, सोसवेना  
बिलगून राही जीवा  
उद्वेग ये आयुष्याचा  
किती दिन कंठायचे

आशास्त्रमांचा हा अन्त  
हेंच दुःख, हीच खन्त  
कांहीं घडेना नवीन  
दुःख असलें घेऊन ?

कसें जायचें पुढतीं  
झालें भविष्यहि अंध  
भगनाश मी येथ झुरे  
अंधारांतली सावली

आस नवी बाळगून ?  
न्हाले अश्रूंत नयन  
कोण पुसतो दुःखांत  
नाहीं कोणास दिसत !

## कृतज्ञता

स्वप्नफुलांनीं होउनि कुसुमित  
कधि आशेनें फुलणें बहरत  
नैराश्याच्या कधीं दरींतुन  
तसेंच जाणें पथ उल्लंघत !

कधि हास्यानें होणें प्रमुदित  
वा अश्रूंनीं असणें दुःखित;  
सुखदुःखांच्या हिंदोळ्यावर  
असेंच आंदोलत मम जीवित !

—परंतु ज्यांनीं याच पथावर  
केलें माझे यथार्थ स्वागत  
आपुलकीची शीतल छाया  
धरिली ज्यांनीं मजवर संतत;

आणि शिकविलें मजला ज्यांनीं  
नभा घालण्या उंच गवसणी,  
अनंत आशा, अनंत स्वप्नें  
विशाल दृष्टीपुढें ठेवुनी—

माझ्यासाठीं झटले जे जे  
सदैव त्यांची मजला ओळख  
आणिक अवघ्या मानवतेचे  
तेच खरोखर सच्चे पाइक !

## पांच लहरी

तूं तूंच लाविलें वेड प्रथम अंतरीं  
वर्षाव प्रीतिचा सख्या, करी झडकरी  
वा घाव बिखारी घाल कठ्यारीपरी—  
रे ! लाभूं दे मज सौख्य तेवढें तरी  
एकलेपणाहुन प्रेमनिराशा बरी !

लोटल्या आजवर शून्य किती दिनराती  
परि कुणी कुणाला दिली न ओळख पुरती  
अज्ञातच आपण परस्परांना अजुनी  
गे ! अवचित कधिं तूं येशिल मज दिपवाया  
मी कल्पतरू, तूं होशिल कधिं मम छाया ?

ही आषाढांतिल किर्ऽ काजळी रात  
झिमझिमे सारखा पाउस, झुळके वात  
कोलाहल निजला, कुंद जाहलें भंवतीं .  
पण मीच मात्र तव लावुनि स्मृतिचे दीप  
उजळवितों तिमिरीं हृदिचे नंदादीप !

तूं नव्हेस तो जो चितियला दिनरजनीं  
तूं नव्हेस तो जो रंगविला मी स्वप्नीं  
तूं नव्हेस तो रे ! सुखकर ज्याची स्मरणी  
दिनरजनीं, स्वप्नीं, स्मरणीं ज्या मी पुजिलें  
तूं नव्हेस तो रे ! म्हणुनी अंतर रडलें !

तूं कुसुम तुझे ग कुसुमापरि जीवन  
तूं कुसुम तुझे ग कुसुमापरि हें मन  
तूं मूर्तिमंत ग लाजलाजें कुसुम  
तुडवुनी पदीं पण तूं मज अवमानिलें  
रे मूर्त मर्दवा ! काय तुला शोभेलें ?

## शासन

प्रणयाच्या अंगणांत  
रति लाजत लाजत  
दर वेळीं वेगळेंच  
कांहीं सुचेना रतीस

हरे अंतीं मदनिका  
आणि कृतक कोपानें  
कदंबाच्या बनामध्ये  
बांधी कमल-बंधांनीं

लालबुंद कमळाच्या  
रतीलागी मारी स्मर  
कमलांतले केसर  
कसे झिंगले कैफांत

नेत्र रतीचे रंगले  
झाला घायाळ मदन  
तंतु तंतु कमळाचा  
आणि थिजला मदन

गळलीं हातांतील  
तिच्या नयनीं पहातां  
पुसूं पाहे नेत्र रति  
झाली अशरण परी

चाले प्रणयाचा डाव  
घेई मदनाचें नांव !  
नांव ध्यावयाची अट  
पैज आली अंगळट

झाला विजयी मदन  
करी रतीला शासन  
फुलारल्या कदंबाला  
घट्ट मदन रतीला !

लांव नाजुक देटांनीं  
काया फुले रोमांचांनीं  
उडतांच भराभर  
रतिनयनांचे शुक्र !

आंत पराग शिरतां  
तिला वधतां बघतां !  
रति-नयनीं वितरे  
रूप पाहुनी लाजरे

लाल तांबडीं कमळे  
शुक्रसौंदर्याचे कले  
मत्त मदना बघुनी  
बांधलेले हात दोन्ही !

## पारवा

गर्द अंधारांत रडे  
शरदांतला गारवा  
माझ्या मनीं घुमतसे  
तुझ्या स्मृतीचा पारवा

तोच सदा घुमवितो  
मंत्रमुग्ध कानीं रव  
हृदयाच्या कोलाहलीं  
चालतसे कलरव

करूं लागे पारव्याशीं  
हितगूज वेडें मन  
आकारुनी भारावुनी  
शब्द घेती आंदोलन

तेच शब्द, तेंच गीत  
ल्याच आतां कविता या  
भग्न अवशेष उरे  
तुझी स्मृति मिरवाया !



## ये निराशे !

ये निराशे ! घाल माझ्या जीवनीं थैमान तूं !  
अन् प्रकाशीं जीविताच्या माजवी अन्धार तूं !  
ध्येयस्वप्नें गे ! धुळीला चाललीं वाऱ्यासवें  
आस आतां राहिली ना वाळलीं हीं आंसवें !

भाव माझे खाक झाले जीवनीं वाळू-रणीं  
कां युगांचा शाप लागे दैव माझे कोपुनी !  
मी न आतां झिंगणारा दुःख घेऊनी वृथा  
मी न आतां ढाळणारा अश्रु अंधारीं वृथा !

मार्ग माझा एकला हा एकटा मी चालतो  
संगतीं ना कोण माझ्या, मी न येथें थांबतो !  
फोडुनीया भोंवतींचे पत्थरी काळे कडे  
वायुवेगें चाल माझी सारखी जाई पुढें !

ये निराशे ! ओक माझ्या जीवनीं तूं काजळी  
सूर्य मी सामर्थ्यशाली घेतसे तूझा बळी !

## विपरीत न घडलें

ल्यो दिवशीं असतां बोलत कांहींतरी  
वेगळेंच कांहीं ये माझ्या अंतरीं  
तव लोचन होते खिळले माझ्यावरी  
मी पाहत होतो तव लोचनचातुरी

जी गालीं नयनीं प्रीत तुझ्या पाहिली  
जी दिवसा रात्रीं स्वप्नीं मी रेखिली  
अधरांनीं अधरीं रेखाया सत्वरीं  
आसुसलें होतें अधिरें मन हें जरी—

तो स्वाद सुधेचा पहिलावहिला हवा—  
जरि वाटत होतें— दिला न कोणी दुवा  
फडफडला अंचल, तडफडली भावना  
ती असह्य झाली तुला मला वेदना  
मदनाची धुंदी नयनांतुन हांसली  
अंगांत कांपरें, वाचा झाली लुळी

—वेड्यासम सरलों क्षणांत आपण दुरीं  
घायाळ होउनी विद्ध पांखरापरी  
वेडांत मिठींतिल मुक्ती मिळती तर  
चांदण्यांत फुलतें तिमिराचें मंदिर!

फडफडला अंचल तडफडलें मन पुन्हां  
होतात गोड त्या अजुनी संवेदना  
विपरीत न घडलें, अन् सरला तो क्षण  
वंचनाच केली त्या दिवशीं आपण  
वंचनाच केली त्या दिवशीं आपण !

## श्रावणराणी !

हैं सृष्टीचें रूप मनोहर  
श्रावण बरसे झिमझिम झिमझिम  
पानफुलांचे नूपुर घुमवी  
पवनसुंदरी रिमझिम, रिमझिम

हिरवीं हिरवीं गवती कुरणें  
हिरव्या रानीं हिरवीं गाणीं  
वस्त्र मुलायम तरल पोपटी  
लेवुन नटली श्रावणराणी !

हिरव्या साडीवरती पिवळें  
ऊन मधूनच पसरे, चमके  
ढगाढगांतिल हंसतीं किरणें  
तेज सांडुनी भूवर नवखें  
क्षणांत जमती नीलमेघ अन्  
झिमझिम झरती पाउस धारा  
हंसण्या हिरव्या वरसातींतुन  
नाहत डोले जग--डोलारा

चराचरांतिल हिरवी माया  
बघतों, टिपतों घेतों चुंबुन  
चिंब जाहल्या वसुंधरेचें  
रूप मनोहर घेतों प्राशुन !

## याच वेळिं तूं आली होतिस !

याच वेळिं तूं आली होतिस

काल माझिया घरीं

झरत मुखांतुन होती तुझिया

बोलसुधा-माधुरी

याच वेळिं तूं अधुनी मधुनी

पाहत माझ्याकडे

काढित होतिस मला न्यहाळित

समजुत माझी गडे !

याच वेळिं तूं बसुनी येथें

तुझ्या जीवनांतलें—

सांगत होतिस देत दिलासा

दुःख मला ' मागलें '

याच वेळिं तूं " विसरून जा मज, "

सांगत होतिस जरी

रडलें माझें अबोल अन्तर

न कळे कांहीं परी

—याच वेळिं मी केविलवाणा

आज एकला घरीं

तुला कालची आज आठवुन

रेखित नयनान्तरीं !

## सूर्यफुलांनी दिवस फुलवितें

सूर्यफुलांनी दिवस फुलवितें मी माझ्या दारीं  
प्राजक्ताचा गंध दरवळे सदैव मनहारी  
प्रभातकालीं चंद्रकरासम नित झरती धारा  
मंजुळ मुरली घुमवित फिरतो इथें तिथें वारा !

उमद्या उमद्या वृक्षलतांवर किरणांची किमया  
अंगणांतला चंदन देई सकलांना छाया  
वेलीवरचा सुगंध फिरतो प्रेमगीत गात  
सांज लाविते मांगल्याची सदनीं फुलवात

निशिगंधानें रात उमलते स्वप्निल चंदेरी  
नीज जांभळी घेउन येते स्वप्नें जरतारी  
स्निग्ध प्रेममय स्पर्शें निघतें न्हाउन प्राकार  
पदचिन्हांनीं देवा अपुल्या पावन हें दार

कामधेनुही तशी नंदिनी उभ्या घरीं दारीं  
नवल काय मग, अमरावति या उतरे संसारीं ६

## चढे काजळी अंधाराला

घडीघडीला तुझाच आठव  
उगाच फसतो आभासांतच  
जिन्यावरी वाजती पाउलें  
परंतु येतें कुणि दुसरेंच  
सभोंवार मम लक्ष वेधतें  
तुला शोधण्या खिडकीमधुनी  
समोर येतें कुणि तिसरेंच  
मूर्ति तुझी पण येत न पुढुनी  
पदराशीं नित कुजबुजणारा  
आज एकला येतो वारा  
निःश्वसितें पण तुझीं सुगंधी—  
सर्वें न ल्याच्या; सरे निवारा  
कंकण-किणकिण घुमे न कानीं  
बोलफुलांची नाहीं कुजबुज  
अन् उभयांनीं उभया बघणें  
मधेंच कोठुन चोरुन आज ?  
—आज गडे तूं नाहीं आलिस  
कसा तरी हा दिन मावळला  
आज गडे तूं नाहीं दिसलिस  
चढे काजळी अंधाराला !

## कविमानसा !

देवाघरचा अमर विहग तूं, रसवंती तव थोर  
कशी घालिते मोह मना तुज दीड दमडिची पोर ?

वरदहस्त तूं सरस्वतीचा  
गुलाम बनूनी हिच्या प्रीतिचा  
गीतामार्जी गुंफिसि कां हें यौवनरूप छचोर ?

मायाविनि ही अदय अंगना  
भंवतीं भंवतीं करित गुंजना  
नकोच हुंगूं फूल अफूचें भरलें गरलें घोर !

ऊन गड्या हें, नव्हे चांदणें  
शीतल करुनी वेडीं नयनें  
आग प्यावया धजसी कैसा, तूं तर मुग्ध चकोर !

नवरत्नांचा फुलव पिसारा  
नाच नाच तूं अखंड मोरा  
आनंदाश्रू झेलाया ही अर्जवील लांडोर !  
कशी घालिते मोह मना तुज दीड दमडिची पोर ?



## सूर्यफुला !

उमल, उमल, रे सूर्यफुला !  
अरुणरथाचें चक्र वाजलें,  
अरुणशिखीही आरवला !

निळसर, धूसर, धवल धुक्यामधिं  
सृष्टिसखीचा झुले झुला  
पानावरती नाचत मोती  
तालावर त्या नाच, फुला

जरतारी नवकिरणांचे कर  
घालित पाखर, सख्या, तुला  
उधळ, उधळ तूं सुवर्णमंडित  
रविकिरणांकित तुझी कला

उमल लवकरी, उधड पाकळ्या,  
सुहासवर्दनें हंसव मला !  
उमल, उमल, रे सूर्यफुला !

## तिचें स्वप्न

( जगांतील सर्व फुलं नाहींशीं झालीं आहेत, असं स्वप्न पडणं

म्हणजे भयंकरच नव्हे काय ? )

“ फुलें लोपलीं, गेलीं कोठें....काय कळेना उठा—  
अहो राजसा, माझा ठेवा आणुन द्या हो अतां !—  
नाश पावलीं फुलें जगांतिल....माझीं हंसरीं फुलें  
उठा लवकरी, प्रिया मला या चिन्तेनें पोळलें ! ”

शब्द तिचे ते नाहीं कळले, उठला तो सत्त्वर  
व्यथित हृदय तें प्रिय पत्नीचें त्याच्या वक्षावर  
भयव्याकुल तें वदन प्रियेचें बघतां तो चरकला  
“ फुलें लोपलीं ?....कसलीं ?....कुठलीं ?....” कांहींसें बोलला !

एकाएकी उठली कां ती ? काय तिला वाटलें ?  
मध्यरात्रिच्या नीरव समयीं नवल जणूं वर्तलें !  
नाजुक देहां हलवित तिचिया दबलेला हुंदका  
कमललोचनीं दंव अश्रूंचे दुःखी ती सारिका

थरथर कापत होती तिचिया ओंठाची पाकळी  
अश्रूमाजी न्हाली होती गालावरची खळी  
कारुण्याचा भाव मुखावर असह्य झाली व्यथा  
कळली नाहीं स्तिमित पतीला मुक्या जिवाची कथा

दूर जाहली पतीपासुनी चपल नर्तिकेपरी  
शय्या सोडुन क्षणांत एका निधे त्वरित सुंदरी  
तिच्यामागुनी तोहि चालला, आलीं तीं अंगणीं  
चंद्रासंगें विहरत होती रात्र नभीं चांदणी !

न्हाणित होती फुलझाडांना चंदेरी साउली  
निश्चल नयनें अंगणांतलीं तिनें फुलें पाहिलीं  
रम्य प्रफुल्लित फुलझाडे ती पाहुनिया हांसली  
सुवर्णक्षणि त्या पतीस बिलगुन समाधान पावली

व्यथित पतीच्या बाहूवरती शिर ठेकित आपुलें  
“ स्वप्नच तें तर ! ” हळुच पतीला शब्द तिचे बोलले !

## आसावुनि मी धांवुं कशाला ?—

जुळायचे जर नाहित अपुल्या जीवांचे धागे  
आसावुनि मी धांवुं कशाला आभासामागें ?  
गीतरूप जर नाहीं होणें गाणें प्रीतीचें  
व्यर्थ कशाला कवनीं गुंफूं भाव अंतरींचे ?

तिळही नाहीं जागा मज जर तुझ्या मंदिरांत  
करूं कशाला मूर्तीचें तव पूजन स्वप्नांत ?  
मला पाहतां फुले न गालीं उषा एकवार  
व्यर्थ कशाला मनास ओढूं फोडुन अंधार ?

—अंधाराचा चिरप्रवासी अंधारीं फिरतो  
अंधारांतिल काळीं गाणीं ओंठीं सांठवितों !  
कधीं कधीं तीं ओंठामधुनी झरतीं बाहेर  
कुणास ठावें पडतिल कानीं तुझ्याच ते सूर !

—शुभ्र जीवना तुझ्या राजसे पुढें कधीं काळीं  
खुलविल किंचित् मम गीतांची किनार ही काळी !!

## आठवण

कसे संपले ग दिन,  
माहेरीं का सासरीं मी  
उमजेना रोज कसें  
सारे करिती कौतुक,

‘ह्या’ची प्रेमाची पांखर  
घुटमळून आतांच  
झालें आतांच जेवण  
दुपारच्या एकांतीं या

तोंच लवली पापणी,  
आणि एकाएकीं आला  
लाल तांबडा तो पथ  
कल्पनेंत सुख देई

एका क्षणांत येतसे  
माझ्या प्रेमळ पिल्याची  
“गेली नाही तो रमली  
किती तरी दिवसांत

असतील म्हणत कीं,  
आणि करित कौतुक  
गप्पा सुरस ‘मधू’च्या  
मारे येऊनी रंगांत

काहीं कळेना वळेना  
बाई कसें उमजेना ?  
झटपट काम होई  
“लाडकी ही सूनबाई !”

सदा बाई माझ्यावर  
गेले कामास बाहेर  
झाली निरवानिरव  
होई कालवाकालव

फडफडला पालव  
वेळूग्रामचा आठव  
उंच सुरूचें तें झाड  
माहेरीचें तें कवाड !

डोळ्यापुढें घरदार  
मूर्ति होतसे साकार !  
पोर गुणाची आपुली  
चिठीचपाटी न आली—”

माझ्या ‘बाई’ आणि ‘आई’  
आठवीत सारें काहीं !  
महाविद्यालयांतील  
चाललेल्या असतील !

मग्न असेल 'सुभाष'	नव्या रहस्य-कथांत
बंधू लष्करी बाण्याचा	दूर तिकडे 'पंडित'
शांत, भोळा माझा 'दादा',	असेल कीं अभ्यासांत
'बेबी विजया' असेल	रमलेली खेळण्यांत

गीत 'छात्रा' नि 'कला'चें	आलें असेल रंगांत
रेडिओंतलें संगीत	असेल कीं देत साथ !
आतां रोज आठवण	करतांना वेणीफणी
'छात्रा' 'चिमा' आणि 'कला'	माझ्या प्रेमळ बहिणी

असें किती आठवून,	इथें व्याकुळ मी व्हांवें
माझ्या साऱ्या प्रेमळ्यांचें,	असें चिंतन करावें
-असें चिंतन करून	डोळां झरतसे पाणी
ऊनपाऊस सुखद,	आज स्मृतींच्या जीवनीं !

## आज अकल्पित

तुझीच लागे ओढ जिवाला

आज अकल्पित कशी कळेना

तुझेच चालें मनांत चिंतन

आज अकल्पित, तुला कळेना

किती दिसांनीं होतां ओळख

जमे अचानक स्नेह आपुला

किती दिसांनीं होतां पारख

नकळत तरले भाव निराळा

तरळूं लागे भाव निराळा

अजुन कसें हें तुला कळेना ?

स्फुरूं लागलीं नवथर गाणीं

अजुन कसें हें तुला वळेना ?

तुझेच गाणें ओंठावरती

दिवसा रात्रीं करतें नर्तन

क्षणाक्षणाला येउन आठव

तुझ्यांत विरतें माझे मीपण

हृत्कमलाचे पराग गुंफून

स्वप्नवसन मी विणलें सुंदर

हलक्या हातें मधुचित्रासम

रोखियलें मी तुजला स्यावर

फिरुन फिरुन तें चित्र पाहतों  
स्वप्नसुंदरी आतुर होउन  
हंसज्या फसव्या नगरींतच ल्या  
रमतों, ध्यातों सगळें विसरुन !

ओढ लागली अशी जिवाला  
तुझी राजसे आज अकल्पित  
वळवाच्या ये सरीपरी तरि  
आज नाहिं तर उद्यां अकल्पित !



## असा चालला अभ्यास

ओळीमागूनीयां ओळी  
पुस्तकांत डोळे परी—  
तरळल्या मानसांत  
उगा उलटतों पांनें

तुझे रूप, तुझी मूर्ति  
तुझ्यावांचून दिसेना  
'असा' चालला अभ्यास  
क्षणक्षण असा जाई

मधुनीच थबकतें  
आणि तुझ्यासवें पुनः  
आंदोलन तुझे मनीं  
ओळीमागूनीयां ओळी

पानामागूनीयां पांनें  
उगा पाण्यामध्ये जणूं

सरतात झरझर  
मन कुठें भानावर ?  
शिरेनाच आज कांहीं  
एक ओळ मनीं नाहीं

आज खिळली नयनीं  
कांहीं मला त्रिभुवनीं !  
सखे, तुझ्या चिंतनांत  
गोड तुझ्या आठवांत

निरर्थक हें वाचन  
मन घेतें आंदोलन  
परी डोळे पुस्तकांत  
आणि पुढें सरतात—

आतां पुढें उलटणें  
रेखा रेखीत बसणें !

## रंकाळ्याच्या तीरावर

उन्हें पुसट पिवळीं गेलीं क्षितिजाच्या पार  
रेंगळती संध्याछाया रंकाळ्याच्या तीरावर  
दिव्य अक्षरें सोनेरी मेघमालेंत संध्येचीं  
धुंद जळलहरींत शोभा लाल तरंगांची !  
रानपांखरांचे थवे परतले घरट्यांत  
त्यांच्या मीलनसूक्ताचे सूर रम्य धुमतात !  
वाजवितो कुटेंतरी बाळ गुराखी पावरी  
गोड गोड साद तिचा पसरला येथवरी !  
आदळती, आपटती येती लाटा कडेवर  
फेनफुलांचे गुंफिती हार हंसरे सुंदर !  
गजबज पथावर रोजचीच रहदारी  
सहलती कांठावर मुग्ध किशोर किशोरी !  
फडफडती पदर अवखळ वाऱ्यावरी  
इंद्रधनूपरी शोभा खुलतसे मनहारी !  
राजघाटावर कोणी पाय सोडुनी पाण्यांत  
नाद मंजुळ चुबुक पाउलांचा करीतात !  
बालें चिमणीं बोवडीं दंग झालीं खेळण्यांत  
जीवेभावें आणि कुणी गुजगोष्टी सांगतात !  
हेलावतो आंदोलतो पुढें चिमणा सागर  
अविरत धुमवितो काय संगीत-मंथर ?

उमटलें पाण्यावर सांज तारकेचें लास्य  
 लाटेवर झळाळतो शुभ्र पांढरा प्रकाश !  
 चंद्रकलेचें करुनी निरांजन स्निग्ध शांत  
 गगनाच्या तबकांत सांज लावितसे वात !  
 स्वर्गांतल्या किन्नरांनीं आळवितां दीपराग  
 उजळेल आपोआप लाख दिवल्यांची रांग !  
 जळीं निर्मळ सांवळ्या चंद्रबिंब झळझळे  
 पुढें पोहत पोहत काय राजहंस चाले !  
 उरीं तरुंच्या सावल्या कवळितो जलाशय  
 उभा कसल्या चिंतनीं संध्यामठ ध्यानमय ?  
 करकरे रात, होई — रातकिड्यांची अंगाई  
 चाले चिचव्या शेजारी कशी कोळियांची घाई !  
 चमकती अंधुकसे राजप्रासादाचे दिवे  
 दुधाळल्या चांदण्यांत जणूं भासती काजवे !  
 दूर शहरीं गोंगाट सोंर जाहलें प्रशांत  
 विसावलें विश्व सोंर चंद्रम्याच्या सावलींत !  
 फुलवीत स्वप्न उभा एकला मी मुशाफिर  
 आणि हंसतें जीवन उसळत्या लाटांवर !

## तैं सोंरें आठवतैं-

ल्या भेटी, तैं जीवन  
स्मरतैं तैं दुःख जुनै  
मन झुरतैं व्याकुळतैं  
आज इथें सर्व सुनै !

—परिचित हें ग्रंथालय  
आज सुनै तुजवांचुन  
आज कुठें दर्शन तव ?  
सहवाचन, संभाषण !

मात्र तुझा श्वसनगंध  
दरवळतो अजुन उरीं  
अर्ध्यावर उरलेलें  
पुस्तक हें तेंच करीं !

गेलिस तूं अर्ध्यातुन  
तैं सोंरें आठवतैं  
अधुरी ही भावकथा  
जल नयनीं पाझरतैं !

## अवचित ये जाग मला—

अवचित ये, जाग मला  
सरलेली मध्य निशा  
क्षितिजाच्या सीमेवर  
अजुन दूर दूर उषा

गाउनिया आर्त गीत  
भृंग झोपले फुलांत  
निजलेली पानफुलें  
अजुन विश्व शान्त शान्त

शयनीं मम शुभ्र फुलें  
दाळितसे पारिजात  
दरवळतो मधुर गंध  
अंगणांत मी निवान्त

गगनाच्या फलकावर  
ताऱ्यांनीं लिहिलेलें  
विश्वाचें दिव्य काव्य  
वाचुनिया मन दिपलें !

हैं अगाध, हैं अनंत  
विश्वसख्या, रूप तुझे  
उत्तर रात्रीत मला  
दर्शन दे कोण दुजें ?

तूंच मला दिससी रे !  
सृष्टीच्या अंकावर  
पवनाच्या लहरीवर  
गात गात गीत मंद्र

तूंच मला जागविलें  
अवचित कीं शोपेंतुन  
दूर अनन्तांत मला  
नेशिल कां बोट धरुन ?

एकटाच मी येथें  
तू कोठें येसी पण ?  
गहिंवरला अंधारहि  
दहिंवरलें वरुनि गगन !

## वादळी संध्याकाळ

उफाळती हृदयांत माझ्या अनंत उमाळे  
कसे आणि कुठे करूं, कोणापार्शी मी मोकळे ?

कशासाठी जीविताचा वृक्ष असा डळमळे  
निराशल्या अंतरांत आर्त आक्रंदन चाले !

परतले पक्षी घरां जातां दिन मावळून  
वादळनें केला घात आलें नभ झाकळून !

काजळली चंद्रकांति भंग पावल्या आकांक्षा  
गर्द मेघांच्या छायेत सुन्न झाल्या दशदिशा !

पडलेली धर्मशाळा तिथें बसलों थकून  
ध्येय—तारका लोपली वाट दिसावी कोठून ?

काळ्याशार अंधारांत कडाडते वीज वरी  
आणि सुकलेल्या गालीं ओघळती अश्रूसरी !!

## अजून मी—

अजून मी तुजसाठीं आतुर !

प्राण लागले जरी पणाला

दुःख पोचलें जरी शिगेला

मृण्मय जीवन जरी आजला

तरीहि माझें भग्न न अन्तर !

नयन कोरडे जरी राहिले

हृदय भाबडें जरी न स्फुरलें

स्वप्न भंगलें जरी एकलें

मरुभूमीवर तरि आशाङ्कुर !

प्रीत वाहिली तुझिया पायीं

तुला न ल्याची पर्वा कांहीं

आस पालवे तरिही हृदयीं—

“ तूं माझी गे ! सखी निरन्तर ! ”

तुझेंच पूजन, तुझीच भक्ती

तुझ्याच पायीं माझी मुक्ती

तुझी प्रीत ही मला विरक्ती

संजीवन तूं मृतास या तर !

दे सान्तांतुन अनन्तदर्शन

तुझ्यांत मिसळो माझें मीपण

मूर्त होउनी अज्ञातांतुन

दिपव विजेसम घनतिमिरान्तर !



## प्रभु कृष्णापरि

लखलख करिती दिव्य तारका  
निळें निळें नभ आलें उजळुन  
फुलाफुलांतिल भ्रमरापरि मज  
उडत जायचें दिशादिशांतुन !

कर्णकुंडलें रविचंद्राचीं  
नक्षत्रांच्या गळ्यांत माळा,  
गुरु शुक्राच्या करीं आंगठ्या  
निळा भरजरी माझा शेला !

विश्वाला मी घालिन वेदा—  
भव्य भरारी एकच घेउन,  
आकाशीच्या मांडवांतल्या—  
फुलाफुलांना स्पर्शुन भेटुन

—प्रभुकृष्णापरि घुमवित वेणू  
त्रैलोक्यांतुन घेइन तान  
पोकळिचा घेऊन कटोरा  
विश्वप्रेम मी मागिन दान !

## अर्थ निराळा

हरित फिकट तव पदर फडफडे  
तसाच लहरे भाव मुखावर,  
उभा एकला समीप तुझिया  
गोंधळून भी मोडून तुजवर

वावरलेली तूं पण दिससी,  
आज दिसे तुज वेध लागला,  
हंसुनी डोळे तुझे, मृगाक्षी,  
आज सांगती अर्थ निराळा

अर्थ निराळा कळे तुझा तुज,  
अर्थ निराळा कळे मलाही,  
झुरतों आपण व्यर्थ मनांतच  
अजुन निराळें घडे न कांहीं !

हे पर्णानो ! हे पुष्पानो !

हरित वनांचें, गिरिकुहरांचें,  
पर्णफुलांचें, पशुपक्ष्यांचें,  
निळसर निळसर आकाशाचें,  
वेड मला या सौंदर्याचें !

कोंदटलेल्या भकास शहरीं  
गुदमरलें पण माझें जीवित  
स्वार्थाच्या या बाजारांत  
पडलों मागें उगाच खिचपत

धिकारुन हें जीवन असलें  
मला जायचें रानवनांत  
मुक्त स्वैर मी फिरेन निल्य  
मधु चाखित अन् कळ्याफुलांत

घोष परंतु प्रगत बुद्धिचा  
पृथ्वीवरचे करिती मानव  
निसर्गासहि केलें अंकित  
म्हणति स्वतःचा हा तर गौरव !

कोट्यवधी जन आज उपाशी  
अर्धनग्न अन् फिरति भिकारी  
हीच काय हो प्रगती अपुली ?  
परागतीची दुनिया सारी !

हीच असे कां श्रेष्ठ संस्कृती ?  
हीच निशाणी प्रगत बुद्धिची ?  
म्हणणारे कुणि म्हणोत कांहीं  
खूण मात्र ही अधोगतीची

प्रगती कसली ? अधर्म हा तर—  
कृत्रिमतेचा अन् स्वार्थाचा  
निर्मळ सात्त्विक गूढ रम्य त्या  
छंद मला नित रानवनींचा

गमते मजला फुलाफुलांसह  
नयन आपुले नित उमलावे  
पशुपक्ष्यांची गीत—भरारी  
घेउन आपण स्वैर फिरावें

निळ्या नभांतुन, गिरीदरींतुन  
हिमाचलाच्या पलीकडेही  
वनदेवीच्या सान्निध्यांतच  
युगे आपुली उलटुन जावीं

कंदमुळांची रोज शिदोरी  
वनावनांतुनि करुनी सेवन—  
पर्णकुटींतील प्रियेस सुंदर—  
रानफुलांचें लेणें अर्पुन—

—देहमनानें वनुनी कणखर  
करायचा मज प्रवास पुढचा—  
हिंस्रश्वापदां भिउनी जी मज  
बिलगुन देइल स्वाद सुधेचा—

हाय परंतु कुणा कळावें ?  
असह्य माझें इथलें जीवित  
पर्णफुलांची धुमते सळसळ  
क्षणाक्षणाला मम कानांत

घ्राणामध्ये माझ्या फुलती  
कळ्याफुलांचे गोड सुवास  
रानफळांच्या मधु स्वादानें  
स्रवते माझी रसना खास

पाश माझिया बसला भंवतीं  
कसा परंतु याच जगाचा ?  
बाजारीं या करितों सौदा  
कृत्रिमतेचा अन् स्वार्थाचा

—हे पर्णानो ! हे पुष्पानो !  
वृक्षलतानो ! पशुपक्ष्यांनो !  
गिरिकुहरांनो ! हरित वनांनो !  
सत्यसृष्टिच्या आभासांनो !—

—बघू तुम्हांला किति घोटालुन  
कां न होतसे शेवट तुमचा ?  
जगुं दे तरि मज असलें जीवन  
गुलाम होउन परिस्थितीचा !

## खुले प्रेमाचें भांडार !

येतां तुंवा चहून ही      माझ्या घराची पायरी  
घरादारांत पडली      तुझी प्रभा ग सोनेरी

तुझ्या डोळ्यांचा गोडवा      जसा श्रावण-भादवा  
अमृताचा होत गेला      दिस रोज नवा नवा

शिणवितें कामधाम      कधीं तुझ्या शरीरास  
कष्ट शीण होऊनीया      वाटतो कां वनवास ?

थोरामोठ्यांची तूं लेक      माझें गरीबाचें घर  
सांग, नाहीं ना मी दिलें      दुःख तुला आजवर ?

‘आई’ भावडी प्रेमळ      आहे प्रेमाचें मोहोळ  
ग्रीष्म-स्वभाव ‘ताल्यां’ चा      आहे तुझ्याशीं सरळ !

भोले माझे आईवाप      नको मोडूं शब्द त्यांचा  
उभयतां मान राखूं      त्यांच्या साज्या करणीचा

कधीं कठोरसा शब्द      गेला माझ्या मुखातून  
ओघळतांना आंसवें      मला आलीस दिसून

नको घेऊं मनावर      माझें तसलें वागणें  
सखे ! हास्यानें तुझिया      करी उन्हाचें चांदणें

तुझ्यामुळें होतील कीं  
वनवास वाटेल कीं

तुझ्यामुळें आलें माझ्या  
संसाराच्या श्रीमंतीचें

—तुझ्यामुळें वाटे मज  
सखे ! सदैव आपुलें

कांट्याकुट्यांचींही फुलें  
स्वर्गापरी तुझ्यामुळें !

घरा सखे ! घरपण  
मिरवूया थोरपण

विश्व झालें माझें घर  
खुले प्रेमाचें भांडार !



## कृष्णसखा मी !

कृष्णसखा मी—पण नाही हो  
मुरली माझ्या करांत रंगत  
मोरपिसारा नच डोईवर  
नच राधेची प्रेमळ संगत

प्रेमार्ची पण गाउन गीतें  
फिरायचें मज इथेंतिथें हो !  
मधुशब्दांची मंजुळ मुरली  
घुमवायाची इथेंतिथें हो !

हृदयीं माझ्या कुंभ प्रीतिचे  
भरलेले हो ! कांठोकांठ  
त्या कुंभांतिल पाजुनि अमृत  
फुलवायाचे तुमचे ओंठ !

‘होरी’ खेळत खेळत उडविन  
इंद्रधनूचे अद्भुत रंग  
तुमच्यामधली कौरव-नीति  
करायची मज आतां मंग

राधेचें तें प्रेम चिरंतन  
मला गायची त्याची महती  
त्या निष्ठेची, त्या प्रेमाची  
पटवुन देइन तुम्हां प्रचीति !

निर्मूलन मी करीन अवध्या  
शिशुपालांच्या शतपापांचें  
निर्दयतेतुन, निष्ठुरतेतुन  
गीत गायचें मज श्रद्धेचें !

सत्यबलावर पुरें विसंबुन  
विश्वप्रेम मी देइन मिळवुन  
त्या प्रेमाचा पाठपुरावा  
शिकविन करण्या श्रद्धा ठेवुन

त्यासाठीं पण ध्या हो ! जाणुन  
हृदयाहृदयामधले भाव  
त्यासाठीं पण हवें तुम्हांला  
सत्त्वशील अन् होणें पांडव !

## निळसर डोंगर

निळसर डोंगर  
दिसती धूसर संध्याछाया  
तूं आणिक मी  
जणूं चाललों रंग टिपाया

लाल जांभळे  
कोमल पिवळे तण्हेतण्हेचे  
रंकाळ्यावर  
संमेलन हें नवरंगांचें

ठक लावुन तें  
पाहत रेलुन कटड्यावरुनी  
रंग प्राशितों  
आपण दोघे भान विसरुनी

अननुभूत त्या  
सौंदर्याचा वेध घेत मन  
मूकतेत त्या  
स्तब्धतेत त्या गेला क्षणक्षण

चंद्र शिरावर  
चवऱ्या ढाळित आला गगनीं  
चमचमलें तें  
रजतरुपेरी हंसरें पाणी

क्षणांत हलल्या.  
जळ्यांत अपुल्या त्या पडछाया  
होउन जाणिव  
आणि बिलगल्या अपुल्या काया !

## मनांतलें तें—

मनांतलें तें मनांत विरतें  
किती जायचें अजुन पुढें मज  
अंतरांतली महदाकांक्षा  
हळुंच वाजवुन जाते अलगुज

दिसूं लागतीं नवीन क्षितिजें  
झेप घेत मन इंद्रधनूवर  
पिसापरी मन नभीं तरळतें  
पाउल माझें ठरे न भूवर !

परंतु क्षणभर....क्षणभर सारें !  
मुळीं न लागे कांहीं हातीं  
ठरलेल्या या चाकोरींतुन  
निस्य पाउलें जातीं....वळतीं....

मनांतली ती मनांत विरते  
क्षितिजाच्या पलिकडली हांव  
परिस्थितीच्या वाऱ्यावरती  
दिशेवांचुनी माझी धांव !

रखडत अपुला मार्ग चालणें  
दिवसा रात्रीं सदा राबणें  
हेंच आजचें झालें जीवन  
कसें स्फुरावें नवखें गाणें ?

मेजावरती कीट्स् नि शेले  
तसेच पडले धूळ खात ते  
भावुकतेचीं त्यांचीं गाणीं  
मी न वाचलीं....शल्य बोंचतें

—शल्य बोंचतें, अंतर झुरतें  
नकोनकोसें जातें होउन  
क्षणैक तें पण....फिरति पाउलें  
अन् ठरलेल्या चाकोरींतुन !

## उगीच तूं दिसतांच—

ओंठ लालसर, डोळे निळसर  
कुरळ रेशमी काळे कुंतल  
फूल उमलतें हंसूं मुखावर  
फडफडणारा खट्याळ अंचल

खट्याळ, हंसरी नजर तुझी ही—  
उगा अनामिक लावी हुरहुर  
उगीच तूं दिसतांच जराशी  
उगा अचानक उठलें काहुर !

उठलें काहुर परंतु गेलिस  
एक लाजरा कटाक्ष फेकित  
वळचणीस ल्या तूं माझ्यावर  
उगीच दिसलिस अमृत शिंपित

—उगीच दिसलिस....तुझा परंतु  
ढळला किंचित् पदर तेवढा  
तरळत माझ्या अजुन मानसीं  
तुझ्या उरींचा मदन—केवडा !

## नांव !

व्या कोमल कलिक मूक गायनीं चूर  
उधळती सूर ते वातावरणीं दूर

होउनी तयांची अक्षरमाला दिव्य  
हांसरा लाजरा रंगविते जो भाव  
माझिया प्रियेचें तेंच सुमंगल नांव !

झरतात रुपेरी धारा, न्हाली अत्रनी  
उधळितो चंद्रमा धवल चांदणें गगनीं  
जाहली तयाची आकाशांतिल गंगा  
व्या गंगेवर जी नाव घेतसे धांव  
माझिया प्रियेचें तेंच सुमंगल नांव !

गिरिदज्यांतुनी ती गर्जत धांवें सरिता  
लहरींचे घुंगुर घुमती अवखल जातां  
सागराकडे अन् तिच्या जिवाची ओढ  
मीलनीं तयांच्या नुरतो ज्यास अभाव  
माझिया प्रियेचें तेंच सुमंगल नांव !

कुजबुजती, हंसती विनोद सहजच करुनी,  
व्या स्वर्ग-धरेच्या सीमेवरती कोणी !—

हातांत घालुनी हात भैत्रिणी दोन—  
व्या उषा—निशांचा मोहक दिव्य प्रभाव  
माझिया प्रियेचें तेंच सुमंगल नांव !



या चराचरांतिल मंगल मंगलतेचे  
झळकती दिव्यतर चंद्रहार मोलाचे  
शोभती चिरंजिव मोति टपोरे त्यांचे,  
अन् असे जयांचा अद्भुत अतुल जडाव  
माझिया प्रियेचें तेंच सुमंगल नांव !

शाहीर कवींच्या सुंदर रसवंतीचें  
तें नवथर यौवन जेथें रंगुन नाचे  
नवरसांत प्रगटे जेथें काव्यानंद  
जें सर्वसिद्धिचें, कल्पफुलांचें गांव  
माझिया प्रियेचें तेंच सुमंगल नांव !

## मुलींनो !

फुलापरी हो ! तुम्ही मुलींनो,  
फुलांतल्या जगिं तुमचें जीवन  
हंसुनी फुलुनी गंध उधळितां  
फुलराण्यांनो ! तुम्ही बागडुन

अवखळ, हंसेरे रम्य मनोहर  
प्रसन्न सालस तुमचे लोचन  
निष्कलंक, निष्पाप खरोखर  
दिसतो तुमच्या भाव मुखावर

त्या भावांतिल सात्त्विकतेनें  
फुळेंतें माझे दुःखी अन्तर  
त्या भावांतिल प्रसन्नतेनें  
निवर्ते माझे हें व्यथितान्तर

आज नवें हें माझे जीवन  
आज उलटलें पहिलें पान  
फुलापरी मी होउन बालक  
तुम्हांस कथिलें इवळें ज्ञान

भरलें अमृत हृदयीं तुमच्या  
मानवतेचें नयनीं पाणी  
भविष्यांत अन् आहे तुमच्या  
सुखी जिवांची भाव-कहाणी

तुम्ही उद्यांच्या उज्ज्वल माता  
उदंड तुमची माया ममता  
वैचिन तुमच्यास्तव मी कणकण  
तुमच्यासाठीं माझे जीवन !

## जानकी वनवासा चालली !

वनवासा चालली जानकी—

वनवासा चालली !

पुढें शोभती रामधनुर्धर

मधें जानकी कोमल सुंदर

मार्गे तिचिया लक्ष्मणाची मायेची सावली !

जात बाजुच्या गांवावरुनी

सहज तिघेजण—तयां पाहुनी

कळ्याफुलांतुन 'रामलक्ष्मण' घुमली नामावली !

गांवामधल्या कुणी नवोढा

सीतेभंवतीं घालुनि वेढा

विचारतां तिज प्रश्न लाजरा नयनफुलें हांसली !

—“सांग साजणी पुढें कोण 'ते' ?

सांग नांव ग रूप कोणें ?

जनक-कन्यके ! कोणाची ती मूर्ती ग सांवळी ?”

समयीं त्या ती होउन लज्जित

वदे कांहींसें पदर सांवरित

सुखदुःखाच्या ऊनपावसीं हृदयें आंदोळली !

“ गौरवर्ण ते विनम्र सुंदर  
मायापांखर घालित मजवर  
मागें माझें दीर उधळिती प्रेमळ किरणावली !

श्रावण—मेघापरी सांवळें  
रूप जयांचें पुढें आगळें  
ज्येष्ठ बंधु ते भावोजीचे ” बोलुनिया लाजली !  
वनवासा चालली जानकी—  
वनवासा चालली !

## माझ्या घरट्यांत

नाहीं माझ्या घरट्यांत	रास हिज्यामाणकांची
भावमय किमया ही	हृदयाच्या दौलतीची !
नाहीं माझ्या घरट्यांत	कल्पफुलांचा संभार
पारिजातकाचा गंध	मंद झरे सभोंवार !
नाहीं माझ्या घरट्यांत	चांदरातीचें मोहळ
बालरवि-किरणांची	नाचे इथें प्रभावळ !
नाहीं माझ्या घरट्यांत	सातसूरांचा शंकार
मंद्र सप्तकांत गाते	एकतारी एकस्वर !
नाहीं माझ्या घरट्यांत	प्रणयाचा मधुमास
क्षणभर इथें या हो	वत्सलता चाखण्यास !
नाहीं माझ्या घरट्यांत	कर्धी कपाळाला आठी
खुलें हंसणें दिसेल	माझ्या चिमण्यांच्या ओंठी !!

## महाराणी लक्ष्मीबाई गर्ल हायस्कूलच्या परिसरांत—

[ सौ. गंगूताई कोकिल यांनी नांवारूपास आणलेल्या कोल्हापुरांतील  
आदर्श कन्याशाळेवरील प्रस्तुत कविता आहे. ]

‘ लक्ष्मीबाई कन्याशाळा ’ नांव घुमत राही  
करवीरांतिल पहिली शाळा असे मुलींची ही  
ज्ञानवेलिचें अमृत सेवुन कितीतरी अबला  
प्रबला ठरुनी गेल्या येथुन भूषण देशाला !  
कुणी शिक्षिका, राष्ट्रप्रेमिका शोभतात थोर  
कुणी भूपवित फुलामुलांनीं अपुला संसार  
कुणी विदूषी म्हणुनि चमकल्या गाजवीत नांव  
ज्ञानदीपिका तीच तेवते, तेच मनीं भाव  
परंपरा ती अजुनी चाले, घडतो इतिहास  
कणकण झिजती अजुनी येथें विद्येचे दास  
इतिहासाचें पर्व उघडिलें इथें नवें ज्यांनीं  
क्षणक्षण अपुल्या आयुष्यांतिल वेंचियला ज्यांनीं—  
स्त्रीत्वाची नव शिकवण ज्यांनीं दिधली साक्षात  
या शाळेच्या महन्मंगला ल्याच माय—तात !

ही शाळा हें जीवन वाटे हंसरी फुलबाग  
मुली नव्हे या फुलेंच कोमल उघळतात रंग !  
फूलपांखरापरी विहरती मुली येथ तेथ  
आनंदाच्या सौगंधाची करिती बरसात !

हा हिरवा, हा निळा, तांबडा, हा तर चंदेरी  
पदर विहरती वाऱ्यावरती कितीक जरतारी  
इवल्या इवल्या किती बालिका इवल्या ओंठांच्या  
साधीभोळी सदा आवडे त्यांची ती वाचा

ओंठ तांबडे, निळसर डोळे गौर हिचा बांधा  
कुणी वाटते श्रीकृष्णाच्या गोकुळिची राधा !  
शकुन्तला, उर्वशी मेनका कुणि वेधक दिसती  
कुणी अहिल्या, कुणी द्रौपदी, सीताही गमती !

राजिवनयना हंसच्या बाला पटांगणीं रमती  
कोटि सूर्य हे कुणाकुणाच्या भाळावर खुलती !

सौभाग्याचा तिलक कपाळीं, शांत स्मित वदनीं  
गांभीर्यासह तरल रसिकता लहरतसे वदनीं  
मुद्रेवरती दिसे तकाकी तेजाची सकलां  
उदार हृदयीं हंसत नांदते जणुं सात्त्विक कमला

प्रमुख शिक्षिका प्रेमळ 'कोकिलबाई' या असती  
'लक्ष्मीबाई' शालेच्या या मायूतात खुलती  
इथें वेचिलें जीवन यांनीं कष्टवीत काया  
इथें निर्मिती विश्व नवें या वर्षुनिया माया  
इथेंच करिती मुलीमुलींवर अमोल संस्कार  
नव-स्त्रीत्वाचें स्वप्न भावमय झालें साकार !



शाळेमधल्या असती सर्वहि 'माझ्या' या बाला  
मातृत्वाची शुद्ध कला ही सजवी हृदयाला  
शिस्त, खेळ, अभ्यास, शील हा आदर्शच यांचा  
ममता यांची वेल पालवो सदैव विद्येचा

प्रेमळ सात्त्विक विदग्ध इथले अध्यापक सगळे  
मनोलतांना जपुनि फुलविती मधुगंधी झेले  
स्वप्न एक हें आज उराशीं एक नम्र भाव  
उज्ज्वल व्हावें भविष्य यांचें, झळकावें नांव !

## सावली

प्रखर उन्हाळा आज जीवनीं  
पथीं ठरेना थकलें पाउल  
दुःख, क्लेश, अपमान साहतां  
भाव करपती शिरीषकोमल

सरे काहिली क्षणीं परंतु  
प्रेमळ हंसरे सुहृद् देखतां  
गार सावली सहज लाभते  
सुहास्य त्यांचें प्रसन्न बघतां

घरास येतां वत्सल नजरा  
न्हाउ घालिती मज प्रेमानें  
गार सावली धरती मजवर  
मायतात मम हंसण्या वदनें

प्रिया माझियाजवळीं येतां  
भाव उमलती मृदुल फुलांचे  
गार सावली तिच्या संगतीं  
विरती हृदयीं कढ दुःखांचे

व्यास, वाल्मिकी, नाथ-तुक्यांची  
हरिकरुणेसम रसमय वाणी  
गार सावली कल्पतरूची  
देई खडतर जीवन-मरणीं

अनामिकाचीं वसनें लेवुनि

मानवतेस्तव लढत राहती—

गार सावली त्यांच्या स्मरणीं

अक्षय विलसे माझ्यासाठीं

स्थलकालाच्या सीमेपुढचीं

निसर्गांतलीं रम्य कूजितें—

गार सावली रक्षण करतीं

चिदानंदमय जीवन फुलतें !

उन्हांत असुनी मला लाभली

गार सावली अशी जीवनीं

नभांत असुनी सूर्य झळाळत

मला न्हाणिलें चंद्रकरांनीं !

## टीपा—

पुढील टीपांतील निर्देश कवितेचें नांव व रचनाकाल अशा क्रमानें केलेले आहेत. १९४४ ते १९५३ या दहा वर्षांतील निवडक कविता या संग्रहांत समाविष्ट केल्या आहेत. बहुतेक सर्व कवितांचें रचनास्थळ कोल्हापूर आहे.

खालील 'वृत्त-जाति-छंदां'त बहुतेक कविता आहेत. देवप्रिया, पादाकुलक, भूपति, लवंगलता, पतितपावन, सृष्टिलता, सूर्यकांत, चंद्रकांत, अंजनी, श्यामाराणी, प्रणयप्रभा, जीवनलहरी, ओवी-देवीवर इ.

१ ये कविते	२२-१२-५३	१७ प्रभो !	२५-५-५२
२ दैवत	४-६-५२	१८ उदात्त मोक्ष प्रेम	९-८-४७
३ ओळख होतां		१९ रोज नवी अनुभूति	१-६-५२
तुझी जरा-	११-४-४४	२० आज वाटेंत	२७-१-५१
४ प्रीतपांखरा-	१०-९-४५	२१ नयन हो !	१०-१०-४७
५ रात	७-११-४४	२२ कलावंत मी	२-१२-४८
६ नववें वारें	२०-८-४५	२३ तुझे माझे पथ	
७ वाट	६-६-४६	दोन	२९-१०-५०
८ माघारीण	६-७-४८	२४ महाविद्यालयीन	
९ गडे तूं चंचल		जीवन !	५-१-४९
सौदामिनी !	१८-४-४८	२५ वनराणी तूं-	२-२-४९
१० यमुने !	५-४-४९	२६ वसन्त सरला	२-३-४९
११ ये रे ! पावसाळी		२७ जगताचा या	
मेघा !	३-७-५३	कंटाळा ये !	५-४-५०
१२ स्वर्गपरी	८-८-४८	२८ रुद्रापरी जा-	२९-५-५२
१३ सौंदर्या !	२५-५-५२	२९ अनुदिन यावें-	३१-३-५१
१४ जरतारी क्षण	६-४-४७	३० काय वाहूं तुझ्या	
१५ मरुभूमीत-	२-१-४६	पदी ?	१२-१२-४७
१६ तूं निर्ळया			
नर्मातिल राणी	५-८-५०		

३१ आज युगाचा अन्त	
जाहला !	३-२-४८
३२ पुनः रेशमाचा	
फांस ?	२-११-४८
३३ ज्ञानेश !	९-८-५०
३४ समान्तर रेषा	८-९-५०
३५ रात पसरे भोंवती	१२-५-५१
३६ कृतज्ञता	२६-९-४८
३७ पांच लहरी	१९४९-५०
३८ शासन	१७-१-४९
३९ पारवा	२२-१०-४८
४० ये निराशे !	१९-४-५२
४१ विपरीत न घडलें	३१-३-५१
४२ श्रावणराणी !	१६-८-५१
४३ याच वेळीं तूं	
आली होतिस !	८-१२-५०
४४ सूर्यफुलांनीं दिवस	
फुलवितें	१७-७-५३
४५ चढे काजळी	
अंधाराला	३०-५-५०
४६ कविमानसा !	२५-२-४७
४७ सूर्यफुला	१-१-४८
४८ तिचें स्वप्न	१५-६-५२
४९ आसाबुनि मी घांउं	
कशाला ?	१४-२-४६
५० आठवण	३-८-५३
५१ आज अकल्पित	३-६-५०

५२ असा चालला	
अभ्यास	२१-२-५१
५३ रंकाळयाच्या	
तीरावर	१०-११-४८
५४ तें सारें आठवतें	२-६-५२
५५ अवचित ये जाग	
मला	३१-५-५२
५६ वादळी संध्याकाळ	२९-६-४५
५७ अजून मी-	८-७-५१
५८ प्रभु कृष्णापरि-	१-६-५२
५९ अर्थ निराळा-	१८-१२-५०
६० हे पर्णीनो !	
हे पुष्पांनो !-	१३-६-५२
६१ खुले प्रेमाचें भांडार	१७-९-५३
६२ कृष्णसखा मी	२३-६-५२
६३ निळसर	
डोंगर...	१४-१२-५३
६४ मनांतलें तें-	१३-१२-५३
६५ उगीच तूं	
दिसतांच-	१-६-५३
६६ नांव	११-९-५३
६७ मुलींनो	२४-७-५१
६८ जानकी वनवासा	
चालली !	९-९-५३
६९ माझ्या घरट्यांत	८-१-४६
७० म. ल. ग. हाय-	
स्कूलच्या परिसरांत	१०-५-५३
७१ सावली	३१-१२-५३













